

## ГУДУЗ Повесть

«Увлармыка?»... «Увламазмыка?»...

Увлама мүддети гелди, эмма увламады, өңки эдэхедини сакланда ол эйехачан гарлы даглары яссанып ятан байырлара яң салып увламалыды, өз сесине эндик эден эелерини, дилсиз-агызсыз сүрини канагатландырып увламалыды, эмма ит ит боляр, онуңам өз ягдайы бар. Ганжык гидели бәри Аждарың не ялы билен, не сүри билен сери бар. Асыл чопан-чолукдан хем гөвни галан ялы, бир зейилли күйленәйипдир. Хава-да, ынса-жынса тай герек, хөвүр герек. Ганжык гидели бәри Аждар өзи билен дәл. Хемишелер икинди билен шадың арасында төверекде бир беленди сайлап алар-да бир үйрерди, бир гөрсөң ит үйрен ялыдыр, бир гөрсөң гаплаң награ дартан ялыдыр. Шондан соң сүрини даңынмагам хөкман дәлдир, мөжекденем хедер этмегем. Онсоң би этрапларда не шагалың, не тилкиниң, не мөжегиң гарасы гөрнер. Ер дартан ялыдыр. Ганжык гидели бәри болса жанавериң сеси мөжегиң уввулдысына чалым эдйәр, сесинде бирхили бетбагтлылыгың гарындысы хем бар ялы болуп дур.

Одуң башында отуранлар бир-бирине сыр бермесе-де галагоплыды. Горды чопаның хатырасыны саклап, яшыны сылап, чопаны иңкисе гидирйән пынхан хедерден хешерленип чолук билен нанчы уввулда гарашярды. Гайнан чайжошы ики гезек отдан ыза дартып, гайнамы сынансоң яңадан ода гоюпдылар.

Аклы-гаралы агыр сүри хем гөвүш чалып аркайын ятып биленокды. Горды чопан писсе одуның йити көзүне сиңе середип, үнсүни башга яна совмага сынанды, эмма болмады. Гөзүң ягыны ийип барян көз юваш-ювашдан онуң гөзүниң өңүнде эрәп, пикирлер оны башга яна алып гачды. Кечетелпек билен Гайып лал болса сәхел гымылдаса бу дартгынлыгы бозарын өйдүшип, ер дырмашып отырлар. Дүңйәден сес йитипди...

Увлады! Ахыры увлады! Тутгайлының тутгайы гойберен ялы одуң башы херекете гелди. Гайып лал түңчәни демледи, соңам одуң голайына сүйшүрип, демини бермәге гойды. Пәкизе чекдирме ийлип, чай орта алынды. Горды чопан ойлугыны яссанып, одуң голайына сүйшди, чыг чекмейән кагызының эпинлерини ачып, овган чыбыгының ужундан гойнуң чөри ялысыны бөлүп алды. Гайып лал онуң симини пычагың еңсеси билен газап, одуң көзүне

сокды, инди дүңйә гиңәпди. Горды чопан янбашлап ятып бир гезек демини ичине йыгнап чекен бадына аркасына поссуныны атмандыгыны дуйды-да, оны аларман болды, эмме үме дүшүнйән лал дессине өзүне буйрулманка, поссуны гетирип чопаның аркасына япып, сынларыны ашагына дыкышдырды, Кечетелпек болса чай ичип отуршына Гайып лал билен дегшип башлады. Горды чопан ичинден: «Алла жанларым, от-ораз диййәрлер вели, муң оразы нәмәкә? Нәме-де болса шу одуң ораз кеми-хә ёк. Муңа серед-ә, дүңьехә узак гүн довзах ялы гызды, шиндем мейдандан ялын өвүсйәр, ода гаршы сүйшйәнем вели, не эпгек бар, не ялын. От дийилийәнем бир пыгамбер болса герек. Йүз йигрими дөрт муң пыгамбер гечипдир ериң йүзүнден...» Горды чопан «от екеже гүн адама парамазмыш» дийип эшидипди, эмма онуң хайсы гүндүгини билмейәрди, илки-илкилер-ә бир агзыбошың тапан гүррүнидир өйдерди, эмма өмрүни чөл билен, от билен серменеклешип, гаррылыгың гышындан гирен Горды чопан шол екеже гүн ярамайр дийлени, мегер, өлен гүнүң болса герек дийип «от-оразлы» меселәниң бир тарапыны чөздүм этди. Гүнүң ховры бир башга...

Горды чопан эллериңи жорап өрйәниң эллери ялы атанакладып хезил эдип бир зады гүррүң берип отуран лала серетди. Бирден Кечетелпек билен лал хезил эдип гүлүшди. Нешәниң мылайым түссесине хамы юмшап, кейпи галып угран Горды чопан оларә кесесинден мылакат билен середип отурышына:

- Кечетелпек, нәме гүлүшйәңиз? - дийди...

Гайып херекетини гоюп, гөзүниң яшыны сылып, чопана серетди. Кечетелпек лах-лахлап:

- Гайып Шахым Гала билен балары тутмага гидишини гүррүң берйәр. Өтен йыл язда Гайыбы янына алып, Шахым Гала писселиге гөчүп гелйән бал арының балыны алмага гидипдир. Гайып оңа, «Мен акгам билен кән ёла бал алып гөрдүм, сен дур, мен алып гелейин» дийсе, Шахым Гала «Би адамлар, гаплаңың атан гуланыны алып йөр, сен дур» дийип барыпдыр бәрден. Угруны билмесең, ары саңа йыл алапасыны берәййәми? Сүрүси билен эңипдир ары Шахым Галаның үстүне, Шахым Гала гачыпдыр, арыңам гачдыгыча кейпи тутяр диййәр. Пахыр шол гачып гелшине нәдендир өйдйәң? Бир писсә бүдрәп агып гидипдир, гөрсә, онда-да бир машгала ары кетеги бар экен. -- Чопан чала йылгырды-да, чым-гызыл болан сими гапдалында гоян дашына уруп, нешесини чекмәге отурды. Кечетелпек билен Гайып болса өз гүррүңлерине

гүмра болды. Горды чопан бир салым ичине соран түссесини гойбермән, ене олара сын этмәге башлады. Ол нанчысының эллерини келеменлендирип отурышына йүреги авады. «Хей, таңрым, мең ялы геплемежеге дил берип, дилиниң, дүнийәниң кейпини гөрмели негөзел огланы лал эдипсиң-ов...» Бирденем ол күпүр гепләнини дуюп гайтмышым этди. Писсе одуны ягшы көз болан махалы, асман йылдызлары петрешип, голая гелйәрди, неден яңадан гойлан агажының чаграма шахалары алавлап угранындан болса одуң башындакылар ялы, йылдызларам асман сары чекильәрди. От иңләп ятан байырларың йүреги ялы алавлап дурды. Чолук билен нанчы ене бир зада кейп эдип гүлүшди. Эдил шол махал депесачыңы дүйрүкдирип, эдәхедини бозуп, Аждар яңадан увлады.

«Бу нәмәниң аламатыка, аллажанларым!?.»

### xxx

Гайып челегини алып гардана тарап уграды. Гардан дүйпгошдан таягатымдады. Гечен йыл Мөвлам бай тәзе сүри дөрөдип, онам Горды чопана табшырыпды, тәзе гуйы газдырыпды, эмма сувы талх чыкды. Аслында, Мөвлам бай бирхили адамды. Ол чопан-чолугы өзүни оңармаса халамазды. Гарачөп этрапында бар болан әхли сүрүлериниң хем чопанларына гардан этдирерди. Ынха, өтен йыл гүйзүң ахырында, гышың башында бу гарданы газыпдылар. Бай, шонда Гайыбам берекелла алжак болуп ишлэндир-ә. Мөвлам бай онуң берекелласыны хер әдимде етирийәрди, йөне чопан вели, «ишләбер, габарчагың дерманы нәме дийленде -- дер дийлендир, яш башың бар» дийип оңарды, йөне оңа лал дүшүнйәми, гараз, Гайып Горды чопаның якымлы зат диймедигини аңды.

Гарданың әйлеси-бейлеси Гайыбың әдими билен элли әдимди, чуңлугы болса секиз гулач. Бай, шыкга ериң газмасы кын экен, йөне ериң чаклайышлары ялы шыкга чыканына Мөвлам байыңам, Кечетелпегинем, Горды чопаныңам бегенишине ол хайран галярды. Гардан газыланда Мөвлам бай обаның пил тутуп билйәнини сүрийәрди, онуң башы гиден бир тойчулыкды, ким палав атарып дурандыр, ким чекдирме... Гезекли-гезегине газанда Гардан тас бир хепде иш болян экен. Ине, шол тойчулык агыр гар гүпләп дүшенде ене үч-дөрт гүн довам әдйәр, йөне онда Гайып лалыңкы

чүвмеди. Ол Горды чопан билен сүрини өрә алып гитди. Гыйылды, себәп обадаң дең-душлары гелипди ахыры... «Ери шу гарда мал нәме ийсин дийсене». Эмма Горды чопан маллары гара-чөплүгә сүрди, өзи сүриниң өңүне гечип, билинден болуп дуран өтен йылдан гурап галан пагтабашыларың гарыны какмага дурды. Гайып хем чопаның әдиши ялы этди. Асыл гөрсә, маллар япышып ятыр. Горды чопан «Гышда гар агыр дүшди дийип малыны өлдүрйән чопаның өзүни өлдүрмелидир!» диерди. Эмма ол хәзир бу пелесепесини хатда ичинденем гайталамады.

Обадаң геленләре баш болуп Кечетелпек үч гүн дийленде гарданы кемсиз гардан долдурды, үстүни чөп билен басырып гөмди. Дәпә хол аңырдан гүммеzekләп гөрүнйәр. Гардан керт байрың гырасыңдан әдилйәр, шол кертден хем ашагына ченли оңа айланып бармага сүрен газыляр. Агзының йөрите гапагы бар. Гирилжек еринде бир гапагы, гара барылян еринде ене бир тут агажыңдан ясалан гапагы бар.

Гайып гапаклары айрып гарданың ичине гирди. Гайып жокрама томусдан гарлы гара гышың ичине гирди. Арлы гүн эндамы гүне янан Гайып бирдемде үшәп башлады. Гар азалыпды, йөне шиндем эрәйин диенокды, ики челек болса, оларә зордан бир гүн боляр. Горды чопаның бир өзүне бир ярым челек гар сувы гөрек.

Гарданың ашагының шыкга чыканына чопан-чолугың бегененине Гайып яз айы дүшүнди. Яз Пенди байырларының оты гушаклыкдан боляр, гоюнларың йөрәп билмән бир-бириниң ызыңдан гидйән йылам сейрек болмаяр. Ана, шонда Ероёландуздан дүйә йүкленип гетирилен дузы дөвүп, оврадып шыкгаң үстүнде сеперсиң вели, гоюн жанаварлар шыкганы шаханабат ялан ялы ялап дурандыр. Пах, Еройландузун дузуны дөвмегем кын-а. Йөне ишләбермели. Горды чопаның «Иййәмиң -- ишләбермелидир, ёгса иениң өзүңи иер» диенини Кечетелпек оңа дүшүндирипди. Кечетелпек шинди Гайыбың яшыңдакы оңа-да Горды чопан дүшүндирипди: «Ичжек сувуңы, ийжек нахарыңы оңармасаң гит гышлага хелейиң янына...» Хава, мегер Горды чопана-да бу сөзи яш махалы кимдир бири айдан болмалы, ёгса ол әнтек бой оглана «гит гышлага, хелейиң янына» диймезди ахыры.

Гайып лал бир агзы гиң челек билен ашакдан гар алып чыкяр, икинжи челеги алып чыкянча өңки гетирениниң гары эремек билендир. Ол шонда, бай, гошавужыны долдурып гар иййәр-ә. Әдил дүйшүндәки ялы, өйләниң эпгегеи-хә өвсүп дурандыр. Гайып

лал болса жовур ак гары гант соран ялы соряр. Дишин дөвлүп баряндыр, ичиңе болса эдил сув йылан гирен ялыдыр, соңунданам бир гернерсиң велин, әхли ядавлыгың эл билен айрылан ялыдыр. Гар Пенди этрапларында мыдама-да агыр дүшйәр, йөне еңилрәк дүшен йылы хер гарда топлап билен гарыны топлап, гардана атыберйәрлер, индики гара ченли ол гар баслыгяр, аязлы гижелер болса багры билен гатаяр, ине, шейле йыллар гардандан томус гар алжак болаңда-да гөргүдир.

Бу гүн азындан үч челек сув элтмели болар, себәби бу гүн Мөвлам байың гелмели гүнүдигини сув алмага гайданда Кечетелпек оңа айдыпды. Йүзи-гөзи хыйрсызам болса, мәхревсизем болса Гайып Мөвлам байы говы гөрерди, белки, гарындашлығы үчин шейледир, белки, какасы өленде дик дуруп ашыны-сувуны берени үчиндир, белкем, өйүнде сакламак исләни үчиндир, белки, оны Горды чопаның говы гөрийәни үчиндир. Йөне вели говы гөрийәрди.

Гайып әжесиниң хачан өленини биленок, ол мамасының хем какасының элинде эне мәхрини гөрмән улалды. Кәбир агзыбош, эрни жылавсыз хелейлер: «Ваей, Огулла пахыр аятда дири гезип йөрөнде Гайып нерессе лал болармыды, ана, энең болмаса болжагы! Оңа геплемәни ким өврөтсин, шол дүнрейлип отуран гара хелейми, а гыз онуң өзем геплемәни биленок ахыры! Какасам хырлысыны гужаклап хачан гөрсең дагдан гелмез! Жүйже айдармыш: «Мени худай багтлы этжек болса, энеме эмжек битирди» дийип. Бир кемсиз болжак болсаң худаитагалла сени етим әдерми!?»

Гечен йыл онуң какасынам демирел алыпды...

Хәзирки Гушгы шәхериниң төереги, Гушгы чайының ики тарапы ол махаллар сүмме жеңңелликди, Гарлы дагдан инип гелйән Мургабың якасындан дагы элиң түпеңли болаймаса барып хем болмазды. Ёлбарс диермиң, гаплаң диермиң, мәхнет аждарха чыкып гиден йыланлар диермиң... Екегапаның дердинден экен гавун-гарпызыңы, дүме экиниңи горамак үчин мерген герекиди. Гайыбың какасы Амаш ага пахыр хырлысыны алып гүн өйлә сандыгы обадаң чыкып баряндыр. Мөвлам байың какасы Сайыл байың ырадасы билен онуң кесби йылкыларың төверегинде ыз чалып гаплаң авламакды, ёлбарс түпеңлемекди. Екегапан-а атар гечер гидибийр, дүзде габат гелсе, окам заялап отурмаз. Чалар атына гамчыны, етер-де гылычлар гидибийр. Ине, өтен йыл гүйзүң

ахырларында гушлук гиден Амаш аганы бир хепде дийленде тапып гетирип жайладылар. Бай, Гайып агландыр-а, лал агласа горкунч хем бор экен, йүрекгыйгынч хем. Аглап-аглап тас дил битипди нерессә... Соң ол мамаларына гитмегем, Мөвлам байларда галмагам оңламады, ол гойнуң ызына дүшмеги йүрегине дүвди. Ол сәхрада тапланмалыды, соң болса шол демирелден какасының арыны алмалыды... Гайыба гүррүң беришлерине гөрә, Амаш ага ав эдип бир гижә Акрабадың төвереклеринде дүшләндинде от якыныпдыр, нахар атарыныпдыр, ине, шол махалам ерден чыкан ялы болуп бир хырс писинт түйлек жандар онуң гашында пейда боланмыш. Амаш йүзүни сыпаса йүзүни сыпаярмыш, оды өлчерсе, ол хем өлчерйәрмиш, нахар ийсе ол хем иййәрмиш, эллерем гошарындан бейлеси алмаз ялы ялдырап дуранмыш. Амаш аганың билени-битени ав, диңләни-эшидени ав хакдакы гүррүң болансоң, Гарлы дагларда (Хиндигуш дагларыны ерли түркменлер көпленч шейле атландыяр) демирелиң гелйәндигинден хабарлы экен. Амаш ага билен демирел бир-бирине өйкүнип гаты кән отурыпдырлар-а. Ахыры Амаш ага газана эсли гулан ягыны салып гыздырыпдыр, соңам билине ченли гейимлерини чыкарып, эргин ягдан эндамына чалып уграпдыр, демирел чыкарайын диенинде эгнинде эшиги бармы, эсли махал-а хамыны сыпыржак болуп сынаныпдыр, болмандан соң айыныңкы ялы хүвжерип дуран түйлерине эргин ягдан чалып башлапдыр. Демирел кемсиз яг чалнып болансоң Амаш ага алавлап дуран бир кесиндини эндамына басып башлапдыр. Демирел хем онуң херекетлерини гайталап кесиндини түйүне элтенден яг чалнан түе от дүшүп, ялын ярмашып башлапдыр. Ялның авусына чыдамадык Демирел берипир жыссыны, ылгадыгыча ялның гөхи гелйәр... Демирел гидишине гидипдир. Амаш ага онуң от билен өлмежекдигини, өз кастына чыкжакдыгыны, эгер ол демирелиң эндамына от бермәенде-де демирелиң өзүни өлдүрмек үчин гелендигини билйәр. Шол себәпем ол оды тәзеләп, оңар-гандымдан одуң бейлерәгине адам шекилли ятан гарантга ясаяр, оңа донуны бүрейәр, телпегини гейдирийәр, өзем четде адамбойы чукур газып гизленип, гарамлап ятыр. Ине, гижәниң бир вагты асса басып, хүкүдип демирел гелйәр, яңкы ятаның гапдалына гечип ики демир эли билен ятаны сайгыч саян ялы эдип башлаяр, хер уранда гандымлар шақырдап чапылярмыш... Амаш ага оны кемсиз нышаналап түпеңлейәр, яңадан хырлысыны долдурып, ене түпеңлейәр. Барып оды галлаяр,

гейимлерини геййәр, даң агаранда-да демирелиң ики гошарындан бейлесини кесип алып оба гаршы гайдяр. Догрусы, Гайып лалың оны өзи-хә гөренок, йөне демирелиң эллери айпалтаның йүзи ялы йитимиш. Амаш ага оны Ыбадулла молла гөркезипдир. Ыбадулла молла онуң товкыдыгыны айдып:

- Амаш, оңармансың, мунуң тайы саңа хезил бермез, инди авы гой - дийипдир. -- Адамың азанының болшы ялы, хайваның азаны би. Муңа гайрыхырс диерлер. Адам ялы акыллы хайвандыр, өзем адам билен өрән эжнебидир. Мунуң тайы галан өмрүни сениң кастында гезер. Сен мунуң гөвресини жайладыңмы?

- Ёк! Я молла ага сенем бир зат дийип гойберйән, ар алмак адама мувапк - дийип, Амаш ага онуң сөзүне питива бермәндир.

- Жайламадык болсаң муң маслыгыны тап-да гөмүп гайт. -- Амаш ага пахыр бор дийсе-де ене ава гитсе-де онуң маслыгыны гөзлежек хем, гөмжек хем болмандыр. Ылайык ики йылдан соң болса оны шол нәбелли жандар чапым-чапым эдипдир... Гайыбың мамаларына гитмән гума гайтжак болуп аяк депип дурмасының себәби, ол ар алмак ислейәр. Ол какасының арыны алмалы, демирел болман шол гылыч эл болсун! Какасының арыны Гайып алмаса дагы ким алсын!

Эмма Ыбадулла молла-да, яшулуларам, Мөвлам бай хем Гайыбың гума гитжек болуп дурмасыны халамадылар, төвелла этдилер, Мөвлам бая бирнеме гатыргандам. Олар Ыбадулла молланың гайрыхырс диййән нәмәлим жандарының Гайыба зепер етиреринден горкярдылар. Эмма Гайып Мөвлам байларда галмады, галыбам билжек гәлди, себәби Мөвлам байың көрпе гызы оңа хич адама махсус болмадык гарайыш билен гараярды, бирхили назары ичинден гечип барян ялыдыр. Өзем геплемезди, дикарынлап гараярды, шол пурсат Гайыбам элини келеменлетмесини гоюп, шол середер дурарды. Ягшылыгың гөзлеринде бар зат дүшнүклиди, асла дилиң гереги ёк, эмма шейле гөзлериң нәме дийип диңе Ягшылыкда бардыгына Гайып акыл етирип билмейәрди. Ери инди Гайып шол гызың өйлеринде нәдип етим гезсин! Нәдип! Ол гөзлер бир ерлерде огрын гарап дуран махалы нәдип Гайып маллара сув берсин, одун чапсын, талабанчылык этсин! Ёк, ол Ягшылыгың гөзүне эжиз болуп гөрүнмели дәл! Өзем шол гөзлериң, диңе шол гара гөзлериң шейле мәхремдигине дүшүнйәнчә гумда гезмели!

Ол гумда гоюн ызында гезди, Горды чопаныңам, Кечетелпегинем бир диенини ики дийдирмеди. Диймәнкәлер,

дийжек ишине топулды, айтаманкалар, айтжак ишлерини эдип гойды. Горды чопан билен Кечетелпегин янында ол етимлигини унутды. Диңе ар алмага хөвеси хем Ягшылыгың гөзлериниң жадысы болса гитдигиче калбында туташды. Гечен яз-а онуң асыл ядындан чыкмаса герек!..

х х х

Байырлар мүсүр болупды, язлагчылар язлага гелипди. Гайып үмүш-тамышдан яссына ченли отыръерине ер ысгатман эңип йөрөндир. Нәдип эңмесин, Пенди бахарына урна болуп пынхан бакышлы Ягшылык гелипди ахыры. Гөзлери хич бир гөзе меңземейән Ягшылык! Ол хә басырлан тулумлары асышып йөрөндир, хә газанларың башындадыр. Аял-гызлар сарган эдйәндирлер, пейнирдир гурт эйдәндирлер, янлык-янлык яг аляндырлар. Ол нирә гитсе-де, нәме этсе-де өзүни Ягшылыгың дүйбүне гөз етмейән гөзлериниң ызарлаяндыгыны билйәрди. Энтөк дүйшүне-де гыз гирмедик, дүйнәде сөйги диен жадылы гудратың бардыгындан бихабар оглан учуп йөрди! Он үч-он дөрт яшлы гөдек иң говы, иң мәхрибан адамың гөзи шейле болмалыдыр, эжем пахыр боланда ол хем маңа шейле середерди дийип ойланярды.

Шол язлага гелнен йыл түркмениң дурмушында болмадык бир пажыгалы вака башланды. Багана үчин гузы өлдүрилип башланды, озал гоюн ызында болмадык оглан болмалысы, эдилмелиси шейледир дийип кабул этди. Эмма чопаның йүзүниң чытавуныны гөрүп, нәмедир бир өзүне дүшнүксиз задың боляндыгыны дуйды. Догры, Гайып не гөзел буйралыжа гузужыклары гузы сойянарның хамана мекгежөвениң голчурыны артан ялы эдип, дамагыны чалага-да хамыны сыпырышларыны гөрөнде агысы тутярды. Эмма нәтсин! Дүйнәни ясан Гайып дәл ахыры. Дүйнәниң ишине дүйнәни ясан жогап берер. Болмалысы шейледир! Йөне Горды чопаның кейпсизлиги Гайыбыңам кейпини гачырды.

Гижара бир ерлерден ит сеңкилдәп гелди. Онуң эринлериниң төвөреги ганды. Горды чопан итини сынлап:

- Аждар-а иш битирип гелипдир, ханы муны бир яллаң - дийди.

Кечетелпек чукура атылып дуран жыррыклара тарап йөнелди. Онянча чолугың этжек болян ишини аңан Мөвлам бай:

- Хайт, бейтме, хакыны бер. Бай малыны бахыл гысганар этжек болярмың - дийип кәйинди. Шондан соң Кечетелпек Гайыба этмели



ишини эли билен дүшүндирип, сүрә тарап йөнелди. Гайып ылгап яшык демри (гысга саплыжа юка ясы демир) ода салды. Гүйчли отда дессине гызаран демри алып барды. Кечетелпек гойны тутуп дурды, Горды чопан гуйругы элек ялы гысыр гойнуң гуйругындан салды пычагы. Гайып йүзүни нәдип кесе сованыны билмән галды. Гайып яңадан серетди. Чопан эййәм яшыгы басып гойнуң гуйругыны даглап дурды. Не дамжа ган дамды, не гоюн дуйды. Диңе Аждар хезил этди. Гуйрук гапды. Горды чопан:

- Гоюн жанавар «гуйругым итиңки, гурда бермесе боляр» диермиш - дийди. Ана, шол гүн хем Гайыбыңкы чүвди. Ол эшекли сув гетирйәркә әпет көмелек тапды. Язың бу махаллары бу ерлерде көмелек көп боляр, йөне муң ялы көмелеги әнтек хич ким тапмадык болса герек. Әдил гаплаңың гапан гуйругы ялы-да... Ол гелшине эшегиң сувуны дүшүрмән ылгады Ягшылыгың янына. Ягшылык, бай, бегенд-ов. Гайып онуң бегенени үчин бегенди. Кечетелпек оларың болуп дуршуны гөрүп дессине эшегиң челеклерини дүшүрмесе, байың гахарланаймагының әхтималдыгыны билип, челеклери гөтерип дүшүрди. Гайыбың болса Ягшылыгың гөзлерине бендиван болуп дуршы дуршуды. Әнтек сөйги диен задың нәмедигини билмесе-де оглан мунча мәхелләниң өңүнде, гараз, бир гыза бейле чиңерилип середип дурмалы дәлдигини магат билйәрди. Йөне гөзлерини гызың гөзлеринден айрып гидип биленокды.

Агшам эркеклер бир одуң башында, аяллар бир одуң башында, яш оглан-гызлар хем бир одуң башында отурардылар. Гызлар ләле какарды, соңундан огланлар гөреше чыкарды. Гызларам эгеле болуп, олара томаша эдердилер. Илкинжи оглан орта чыкан бадына Ягшылык Гайыбың гөзлерине серетди. Гайып шол бада балагыны инжигине ченли чызгап, атылып орта чыкды. Обада гайтманка чепикси, ярым гөвүн огланың орта чыканыны гөрүп өзүне гөвни етйән оглан гөреш тутмады. Ерине чепикси бир огланы орта чагырды. Өзүне гөвни етмезчилик эдилйәндигини дуян Гайып лал барып шатыр-шутур гөвни етмезчилик эден огланың билинден япышды, оңа-да тутмага абай берди. Асыл йөне гөрдүмем этмеди. Улумсы оглан бир биллешенини билйәр, бирем ерде ятаныны. Үч гезек йыкылансоң улумсы оглан аглайжак-аглайжак болуп ортадан чыкды. Гайыбың янына икинжиси гелди, ол хем йыкылды. Асыл ядадымам ёк, бир четинден йөне йыкып баряр. Дөрдүнжи гезек өзүне хас гөвни етйән бир оглан чыкды, онуң яшы хем месе-мәлим улуды. Икиси биллешди. Әдил шол пурсат Гайып башыны

галдырды вели, шол мәхрем, шол пыяла гөзлере дүшди. Ол гөрөши унутды. Бир салымдан хем гүрпүлдәп ере языланыны билип галды. Гайып лал асмандан гөзлерини айрып билмән кән ятды, ери инди ол Ягшылыгың гөзлерине нәдип серетсин! Ол еринден тарса галып эййәм гушагыны чөзмәге етишен яңкы огланы орта чекди, ол элини салгап гөрөш тутмакдан боюн гачырды. Горкмакдан дәл, әсгермезликден. Гайып нәдерини билмән гахарына бир эли билен чигнинден, бир эли билен хем инжигинден тутуп огланы ёкары гөтерди, ортарада айланды, оны зыңмага ер пейледди, шонда гырада дуранлар одуң ышыгына Гайыбың гөзлериниң яшарандыгыны гөрдүлер. Гайып лал яңкы огланы алшы ялы ере гойды-да, бар гүйжүни эдип гараңкылыга ылгап гитди... Хәли биринжи огланы йыканда «Гайыб-а Хыдыр ата душупдыр» дийшен огланлар «Гайып демиреле душупдыр, дәли-хов ол» дийшип ызындан гарап галдылар.

Шолдурда-шолдур Гайып Ягшылыкдан гача гезди, пете-пет душаянларында хем онуң гөзлерине серетмеди.

Язлаг тамам болды. Язлагчылар ёл шайыны тутуп йөрдүлер. Олар бу гүн ир билен уграмалыды. Ине, шонда Ягшылык оны пейләп ахыры пете-пет габат гетирди. Гайып бойнуны бурды, эмма гыз эмай билен онуң алкымындан тутуп, өзүне серетдирди. Гайып улудан алан демини чалажа гойберип, гызың пыяла ялы овадан гөзлерине серетди. Гөрсә, шол овадан гөзлере яш чайылыпдыр, юкажык дуры гөзяшларың аңырсында овадан гөзлер балкылдап дур. Гызың нәзижек додаклары кемиш-кемиш эдип бир затлар диййәрди...

Гайыбың гөзүниң өңүнден гызыл гүлли алавлап дуран чигиллемли байырларам, көрпә гузулы агыр сүрем, гайда-гаймалашык болуп йөрен язлагчыларам йитип гитди. Кечетелпек Гайыбы чагырмадык болса, олар бирек-бирегинң назарларына бенди болуп дуржакдылар. Кечетелпек нирден гелди дийсенә шу арада? Гайып ичинден кәйинип бейлесинә середен махалы, Ягшылык икисинә габак астындан середип дуран Мөвлам байы гөрди-де, аягының әдилен тарапына бимаксат йөрәп уграды. Бирденем, өзүниң язлагчыларың арасындан чыкып баряндыгыны дуоуп, өзүни әле алжак болды, нәмә эдип нәмә гоюнда илиң гөзүнден сышып болжакдыгы хакда ойланды. Гайыбың гөвнүнә болмаса хәзир оңа диңе Мөвлам бай дәл, тутуш язлагчылар середип дуран ялы, еңсесинден дикилийән назарлардан басылды, барыбир чыкалга

тапып билмән Кечетелпегинң янына йөнелди. Гелшине дүйә йүк уруп дуран Кечетелпегинң ишине көмеклешен болуп, йүки дүшүрмәге башлады. Кечетелпек эли билен оңа бир затлар дийди-де, эдил шу махал Гайыба ил гөзүнден четрәк ерде иш буюрмалыдыгыны дуйды хем шол иши буюрды. Гайып ок болуп дүйпгоша бакан энди...

Ол таягыны асманә оклап гидип баршына оны гапярды, ене оклап ылгап баршына гапярды. Парч болуп ятан отларың үстүнден ашыр атып, ашыр атып далжыкды. Гөк отуң ичинде серлип ятды, мавы асманә бакды. Асманың хер еринде бир гоюн сүрүси ялы ак булут эда билен йүзүп барярды. Ол мавы асманың шейле чуңлугына, Ягшылыгың гөзлери ялы чуңлугына, асла оңа назарың етмейәндигине хайранлар галды. Бирденем асманда Ягшылыгың назар етмейән балкылдап дуран гөзлери пейда болды. Ол гөзлер эмай билен гырпылып, гырпылып пышырдаян ялыды. Кирпиклери санжылып дуран назарлар, не ширин сиз! Бир селлемден, асмандан йүзүп барян булудың гойры көлегеси онуң үстүнден гелди-де, пыяла гөзлери гара шалына долап гитди. Гайып гөзлерини юмса-да шол гөзлер гөрүнйәр, өзем нәзижек бир сес эшидйәр, хакыт эшидйәр, Гайып лал әйлесине-бейлесине ялтаклады: оңа нәме болды, ол шинди сызмадык, дуймадык бир дуйгусыны башдан гечирйәр. Нәмекә ол? Гайып гулакларыны чокалады, төверегине ялтаклады. Әл билен сыпалап ясалан ялы овадан байырлардан ашырым атып гелйән ел хем, хова хем, чигиллемли яйлалар хем, асла бүтин дүйә сүйжүди. Гайып лал тамшанды. Онуң гөвнүне бир иңкис гитди... Ол гызыл көз болуп эдил гапдалжыгында алавлап дуран мелевшәни ёлага-да ийип гөржек болды, эмма дөзмеди, шол махалам гапдалындан бимежал сүйшүп барян от йыланыны гөрди. Мес-меле йылан: ол оны эмай билен элине алып бойнуна чолады. Янадан элине алып, оңа «өз дилинде» бир затлар гүррүң берди. Соң ене бойнуна орап, ёлуна рована болды, пыяла гөзлер болса онуң алнындан гөзетим ялы голайласаң сүйшүп барярды. Ол пыяла гөзлере тарап барярды. Ол гушлук гидишинден иңрик гараланда гайдып гелди. Язлагчылар гидипди, гоюнлар ятырды. Аждар билен ганжык шөвүр чекйәрди. Кечетелпек билен Горды чопан оңа нирә гитдиңем, нәме ишледиңем диймеди. Гөйә хич зат болмадык ялы, чай ичип нахар эдиндилер.

Ине, бу гүн болса шол гудратлы гызың какасы Мөвлам бай сүрә гелйәр ахыры. Мөвлам бай! Бай, Гайып бу гүн хызмат эдер-ә!...

Мөвлам бай Сайыл байың көрпе оглуды. Сайыл бай шинди әлемден өтменкә өз патасыны алды: довар бары сойлуп мәрекә нахар берилди,, үчи, едиси, кыркы эдилди. Йөне өзи ягың ысы барардан алысда болмалы экен, шол себәпем оны кежебеләп гелин гетирен ялы бир гүн өңүнден Горды чопаның гошуна гетирдилер, пахыр кежебә-де зордан ярапдыр. Асылзада бай өзи дирикә ашыны-сувуны бердирди. Аял-эбтатлар сес этди, доган-гарындашлары аглады, ол махал Гайып яшажык огланды, ол кимдир бириниң өленини гүман эдип какасындан сорады, какасам оңа Сайыл бай өлди дийди-де, онуң өлүшиниң йөне бир дессурдыгыны айдып бермеди. Кырк гүнден соң Сайыл бай гелди вели, тас Гайыбың зәхреси ярылыпды. Гайып өлиниң дирилип гелшини илкинжи гезек гөрйәрди. Ол Сайыл байың дирелип гелмегиниң себәбини сорамагы бирхили гәрди, хич кимем оңа бу көне дессуры дүшүндирмеди, йөне ол ичинден «бай адам-а өлүмем ёк борлы» дийип ойланды. Шондан бәри хем каксының я эжесиниң бирден-бири яңадан гайдып гелер диен бир инчежик тама онуң калбында яшаярды. «Диңе бай адамлар дәл, говы адамларам дирилип гелип билер-ә...» Өз ашыны-сувуны берип, өз гөвнүне жай эден Сайыл бай ики оглуны янына чагырып: «Огулларым хайсың ерсаты байлыгымы алжак, хайсың ерүсти байлыгымы - икиси тылла терезиде чексеңиз хем дес-деңдир» дийипди. Улы оглы сөвдагәр болансоң Сайыл байың алтын-күмүшине, пулуна хырыдар болды. Мөвлам бай болса онуң довар, йылкы, дүе, сыгыр сүрүлерине эе болды. Дөвран бай өңки эдәхеди билен кервен гуруп Кәбил, Машат, Бухара, Тәхран, Хиндистан диймән сөвда эдйәрди. Обаның мен диен йигидинден он алтысы барды. «Башында тәжиң болмаса, обанда тәжириң болсун» дийилйәни чын экен. Хиндиниң гүл ыслы чайыны Даштам обасы ичди, Машадың мавудыны даштамлылар гейди, Кәбилиң хурмасыны даштамлылар ийди...

Мөвлам бай агажетден узын адамды, чекгесинде пешехордасы барды, асыл Пенди этрапларында пешехордасыз адам душмаз, булар оны таңры тарапын өз тагмалары хасаплайардылар. Мөвлам бай айда бир гезек хер бир сүрүсине барып гайдярды, яз айлары-хатутуш айлап чопан гошда болян махалларам барды...

- Кечетелпек сакар токлыны сой, гойны мен алып чыкарын, сен Гайыба көмеклеш, ол яш огландыр, эйт-бейт дийип дурмалыдыр. Аждар мениң билен гидер. Бир салым гоюнлары айлап гелейин.

Горды чопан гойны өрә сүрди. Саман дызынданам гечйәрди, шол себәплем бирки сагата айлансаң жанаварлар дүйпгоша тарап йүзүни өврүберйәр... Кечетелпеге эмел етди. Танры оны шейле бир гөдек эдип ярадыпдыр вели, гойнуң ызына дагы салар ялы дэлди. Газы газдырып йөрмели йигитди. Аңнал бурунды, гөзлерем гөкди, дилем дийсең пайыш. Ол сөгмек үчинем сөгмезди-де, йөне сөгер гойбәрди, билйән сөзлериниң галабасы сөгүнчди...

- Гайып хан, яңкы чопан атаңың айып гиденини эшитдиңми? -- Бай, эчил-дә... Хол, токлыны сой диййәр. -- Ол гүлди. -- Бир токлың би адамлара нәм боляр? Аңрың хабар тапманка бәри гутаряр. Сен шол токлыны сой, менем шол гысыр галан гойны сояйын. Өзем көпей оглы, ыза галайсаң, эшитдим-эшитмедим дийме, газаның голайына гетирмен!

Гайып лала дүшүндириш грек дэлди, хемише-де бай геленде шейдилийэндигини ол билйәрди. Дессине бир токлы билен бир гоюн союлды, гойнуң этинден ишлекли эдип, горсава гөмәймели эдип гойдулар, токлының этини болса газана гапгарып ода галладылар. Икисиниң багрыны, бөврегини сыха дүзүп ийдилер. Онянча бай хем гелип етди. Олар байың өңүнде чай гоюп, келлебашаяк билен болдулар, эмма келлебашаягы Кчетелпегинң өзи арассаламалы болды. Бай донуны ясгынжак алып чай ичип отуршына Гайып лала нышана дикдирип, энтек ягы хем говы сүпүрилмедик түпеңи билен нышана атды. Гөрле муны, түпең гөчен бадына бәш-он әдим алныңдакы самана от дүшди.

- Хә, индис түпеңи бизиң сәхра от берәйжек экен. Гой гоша ченли янсын, мен энтек нышана атжак. Соң сөндирис.

Кечетелпек көне кечесини алып, тә от жыназа ериче мейданы якянча гарашып, соң оны өчүрди. Соң Мөвлам бай атаны билен хич яна от дүшмеди. Йөне чопан таягына гейдирип, Гайып лалың әдими билен ики йүз әдимде дикилен гоюн келлесини хер окдан соң ол тәзелемели болды. Гайып лал тә инрик гаралянча авчың тазысы ялы ики гапдала ыглады. Кечетелпек болса «Байың гызыны алжак болсаң, бай, ылгарсың-а» дийип, оңа эллери билен гыжыт берйәрди. Гайып лал Мөвлам бая гөркезмән оңа юмрук мазамлаярды, себәп Кечетелпегинң айдып дуран затларына бай дүшүнер өйдүп, онуң гара жаны галанокды, эмма Кечетелпек лал

дилинде оңа «Зүвветдин болма, сениң дилиңе бу желегайда менден гайры дүшүнйән бармы?» диййәрди. Аслында, Гайып Мөвлам байыңам, Горды чопаныңам йөнекейже затлары хем дүшүндирип билмейәнини геңләп отурмазды, себәп ол бай биле хәли-шинди дуз-эмек болуп йөренок. Горды чопаның болса әллери аманат ялыды, онуң нәме дийжек боляндыгыны Гайып лал гөрежине бакдыгы билерди.

- Хей, Амаш акгамың оглы, мунда гел ханы, атаң ялы мергенмиң я эли терс битенлерденмиң? - дийип, ол лалы гөдек херекетлер билен янына чагырды. -- Ал, түпең дагы дәл, сеңки болсун, атаң пахыр ялы мерген болмасаң хем түпең сесине тисгинип дуран болма! -- Гайып лал нәме этжегини билмеди. Бир түпеңе бакды, бир бая. Онуң алжырап дуршуны гөрен Кечетелпегин гөхи гелди, ол элини келеменлендирип уграды. Гайып лал чым-гызыл болды, гахарына бәс гелмән бурны десине дерледи, элини аркасына тутуп юмругыны гөркезди, Кечетелпегин вели пиңине-де дәл, гайта лал дилинде сугшурып гидип отыр. Кечетелпек хезил әдип гүлди. Мөвлам бай хем нәмә гүлүнйәнини билмесе-де, гүлди-де:

- Ери, Кече, нәме гүлйәниңи айт бакалы, бизем хезил әдип гүлели - дийди. Кечетелпек бирбада нәме дийжегини билмән, өзүне ойланмага пурсат берип, апаң-апаң басып байың янына уграды.

- Гайыба совгат берленде аларлар дийсем, көпей оглы нәме диййәр-ә. «Мен диййәр хем-ә хамыр әдип гөмме нан биширмели, хемем түпең гөтермели болдумымы? Бизе нанчы бир леллим огланың бирини гетирип бер, мен йигит чыкдым диййәр» дийди. Бай Гайыба мылакат билен гарап:

- Гайып хан, чопан наныны биширмек йигидиң ишидир, түпең гөтермегем - дийди -- ал, шуны саңа берйән.

Гайып лал кын гүне галды, ол Мөвлам байың мылакатлы, мәхрем бакышына середип нәдерини билмеди, себәп Кечетелпек оңа лалчалап: «Сен түпең атып билмесең, гызымы бермен» диййә дийип дүшүндирийәрди. Гайып болса Ягшылыгың ады тутулан еринде өзүни йитирийәрди. Гайып хер хал түпеңи алды, ере ятып ики элини байра мәкәм дирәп ченеди, йөне әллериниң титрейәндигини дуйды, ол горкудан дәлди, Кечетелпек билен икисиниң гүррүнүнә бай дүшер өйдүп гара жаны галманды. Эгер индем элиниң титрейәндигини дуйдурса, я нышананы уруп билмесе, бар онсоң Кечетелпегин гыжыдына чыдап билсең чыда!

Ол кән нышана алып ятды, ол шу пикирлерден башыны гутаржак болярды, ахырам өзүни эле алды, нышана дерек какасыны парчалап дуран демирели онуң ерине элтди. Демирел ики дызына дызанаклап какасыны парчалап дур. Гайып бар арыны дишинден чыкармак ислейән ялы дишини гысды, чеп гөзүни юмуп мәшәни гысды. Гоюн келлеси пытрап гитди...

- Берекелла, Амаш акгам гайдып гелди. - Ол Гайып лалың аркасына какды.

Гайып чым-гызыл болуп, утаняндыгыны хем дуйдурмажак болуп, Кечетелпеге өзүниң Горды чопаның янына гитжекдигини айдып, ызына-да гараман саманы тас айырдына етип дуран отлук билен байырлара дырмашып уграды. Онуң дадына Ягшылыгың кирпичмен, дүшүндирип болмаян гарайышлы гөзлери етди. Ики байырдан ашансоң белент бир байрың үстүндә атанак эгрип отуран Горды чопана гөзи дүшди. Горды чопан депәниң үстүндә чархыны айлап Чархыпелек баба ялы болуп отырды. Горды чопаның гөзи хем Гайыба каклышды, ол элини пеналап ашаклап барян гүне серетди-де, еринден турды, Гайып лал онуң гойны гоша бакан сүржекдигине дүшүнди.

Горды чопан бир төвра чопанды. Ол малың ызына дүшсәң сен чопан болмарсың, мал боларсың, сен адам чагасы ахыры, мал сениң ызыңа дүшмелидир диерди. Сүри Горды чопаның нәме этжек боляндыгына онуң хер бир херекетинден аңарды. Аңмаса Горды чопан оларә хезил берйәрми?

Шу йыл яз паслы ахырлаберенде Мөвлам бай хер сүрүдән ики йүз төвереги мал айрып тәзе сүри топлады, адатдакысы ялы сатмады, базара сүрмеди. Тәзе сүринем Горды чопаның элине берди. Йыгындыдан йыгнанан сүри Горды чопана-да, Кечетелпеге-де, Гайыба-да иш болды. Хер бөлеги бир чопаның бакан малы, тербие гөрмедик мал гошулышыбам баранок, бөлек-бөлек даргаберйәр. Горды чопан сүрини Дашлы гая жылгасына сүрди. Кечетелпек мунуң себәбине дүшүнди, эмма Гайып лал өзүниңем гойна алып гидилишне, ерине гоша сакман эдип Аждарың галдырылышына асла дүшүнмеди. Сүрини гушлуклар Дашлы гая элтдилер. Дашлы гая дийлен ер бир берк гаялары ай берип дуран жылга экен. Бир дербентден гечсәң боланы. Горды чопан ортарада Гайыбы отуртды. Дербенде-де Кечетелпеги гоюп, элине таягыны алып, балагыны дызына ченли чермәп, аягыны ялаңачлап, гоюнлары Гайыбың дашындан айландырып уграды. Гара сув

болянча гыкувлап, бай, жанаварлары ковалад-а. Өзем гөхи гелйәр, жанаварларың не эсини гойды, не эсиниң энесини... Соң Горды чопан Гайыбың еринде отурып Гайып таягыны келеменлендирип сүрини айландырып уграды. Ол халыс дурансоң гезеги Горды чопан алды. Гайып дербенди саклады, Кечетелпек орта гечди. Шейдип булар ики өвре гезеклешдилер. Гүн мазалы гызансоң, Горды чопан сүрини Дашлы гаяң этегинде ятырды, өзлерем гаяң көлегесинде сүиндилер. Ир эртир херси үч кәсе яг ичип гайдансоң олар не сувсаярды, не ажыкярды, не ыссылаярды. Гүн өйлә санансоңам ене жанаварлары айландырып уградылар... Өзем «айлан» диен гыкув билен ковалаярдылар. Эртеси ене үчүси хем өрә гитди. Ине, шонда дүйнки ойнуң дүйп манысына Гайып кемсиз дүшүнди. Горды чопан ортада атанак эгирмәге башлады, гоюнлар болса даша гитмән, харман малы ялы чопаның дашында айланып отлап йөр. Шол гүн агшам гая барып от якып узак гиже-де жанаварлары одуң дашында айлап, даңа якын гоша гелдилер. «Ана, инди сүри болан болса гереке, галың мен чопан дийип эгнине таяк алып чопак-чолук болуп йөренлериң өзүни бакмалы ахыр» дийип ол зейренди. Шодур-да-шодур сүри Гайып дагың өңки сүрүси ялы болды Айлан диймек етерликдир. Гайып болса депесинде кәярым бир таягыны шувладып айлар вели, сүри айланыбийр.

- Чопаның байлыгы өрүсидир. Галың мен чопан дийшен болуп йөренлер йыл бойы гезмели өрүсини бир ая етирмән басгыладып чыкар, гоюн жанавар болса бижай арасса малдыр, бир гечен еринден сийдигиң ысыны алар-да тей отлап мазасы болмаз. Ач өләйжегини билмесе, чүм-чүм иер. Ана, шейдип, бир четинден ийдирип гитсең, гойнуң мыдама абат бор.

Горды чопан мамла экен, асыл гойнуң бакмасам аңсат, гайтармасам. Сайың ортасына бар-да таягыңы дик, асла таяк герегем дәл, отур, ят, тур дашында айланар йөрер жанаварлар. Бу сайың отуны иенсоң аңыркы сая геч. Шейдип ики-үч ёла гөчсең, өзи гараятагына бака уграбийир.

Горды чопан сүрини гоша гаршы сүрип гелйәрди, Аждар Гайыбы гөрүп гайтды оңа гаршы, йүзин салып гелшине-де Гайып билен диклешди, эдил адам диклешен ялы. Дик гулаклы, гуйругы кесилмедик, ите гөрә узынрак, келлеси кичирәк, гөвреси хас улы сыртланписинт Аждар бады билен оны йыкды, Гайып чеелик билен гайтарып ене оны ере басды, бир мейдан якалашдылар. Гаплаң алдыгына оны ялаярды. Икиси басдаш чага ялы басалашып хезил



этди, гөвүн солпусындан чыкды. Горды чопан аңырдан гелшине итиниң шәхдиниң ачыланына бегенип, хиңленип гелйәрди. Гайып лал гачса, ит ковалаяр, ит гачса Гайып... Гүн болса энегини ере дирәп, яшар-яшар болуп барярды.

Шамлык эдиндилер, Горды чопан сими көзе сокды.

- Кечетелпек, ханы газмаңы ал бакалы, дүнйәниң леззети шондадыр.

Кечетелпек дашы махмаллы, махмалың дашындан мейданда чыг чекмесин дийип эдилен кече гаплы дутары эле алды. Пессай хеңлерден чалып башлады, Горды чопан болса саза чала башыны ырандырып кейпини эдйәрди. Арасында Мөвлам бай хем бир ёла, ярым ёла дартярды, ол нешебент дәлди, йөне шу дүнйәниң бир ерде кейпи бар болса хеммесинден дадып, леззетини алып, хезилини гөрүп йөрен бигам байды. Горды чопаның кейпиниң етер мүддети гелипди, эмма ол шол башыны япырып, келлесини ырап чекип отырды. Мөвлам бай шу йыл гузы сойдуралы бәри Горды чопаның өңки Горды чопан дәлдигини, бирнеме совашандыгыны дуйярды, ёгса-да бу махал агзының түссесини хем гойбермән деңине гыгырышарды. Багана үчин уммасыз гузы союлжагыны эшиденде Горды чопан Мөвлам бая:

- Бай, пәлиңден гайт, хей бир гузы ягшы, ики гузы ягшы, унуп чыдамасаң он гузы сойдур, хей, ики-үч йүз гузыны хем сойдураймак бормы?! Пәлиңден гайт, ата-баба гөрлен-эшидилен зат дәл би этжек болян ишиң - дийипди. Мөвлам бай болса:

- Горды акга, ата-баба дөвүр галмады инди. Замана булашяр, замана. Би четинден иңлис, о четинден орс гелйәр. Яраг эдинмели, яраг!...

- Гелселер гидерлеремдә...

Горды чопан байың өз сөзлерини диңлемейәндигини билип геплемесини бес этди, ичинденем «пәл азмаң бела бакмаз» дийип мениң атам-а айдан дәлдир, гөр-дә» дийди. Мөвлам бай билен Кечетелпек гижәниң бир чагтына ченли гезеклешип айдым айтдылар, Горды чопан болса ховвасыны етирди, өзи вели айдым айтмады. Мөвлам бай атың бөкдериги билен гетирен ики саны иңлис түпеңиниң херсини оларың бирине берди, үчүсем түпеңли болды.

- Багананың ойны бу. Несип болса бу йылкы йүңем женап Майкл бая сатжак. Үч-дөрт гүнлүкде Сөг батыр билен Мейменә гидип гелдик. Горды акга, иңлислериң тутумы, яшайшы би

гөрөнлеринден дәл. Биз дагы олаң янында бир хәки мал ызында энтәп йөрөн чарва.

- Би түпең нәмә герек?

- Бейледен орс гелйәр...

- Гелсе гидерем-дә...

- Гитмез!

- Нәме, олаң юрдуна сув чыкыпмы гитмез ялы, маймын болуп гидер, асыл гитмәге яраса... - Гүррүңе Кечетелпек гошулды.

- Кечетелпек, сен энтөк орсы билеңок, чөпде-чөрде сан бар, оларда сан ёк, юрдунда болса бугдай билен кертишгеден башга зат битмейәрмиш. Орс эййәм Бухары, Хываны боюн эдипдир, Кокант ханлыгыны пытрадыпдыр. Индем Шагадамда йүк яздырып гидип отурышы... Аңырсы ики йылдан сизем берк болмасаңыз алар диййәр жөнап Майкл бай. Ана, яраг шонун үчин герек.

- Иңлисөм-ә өвренишдирсең мазасы болмаз! -- Горды чопан пикирни айтды.

- Иңлисиң юрды гаты дашда, деңизденем аңырда. Өзем ынсаплы, хана Хиндистанда, овганда сөвда-сагыг эдип гезип йөр. Машгалаңа гөз гыздырмаяр, худаиыңа питжиг атмаяр. Баганаңам болса, йүңүңөм болса, халыңам болса, атыңам болса, биминнет сатын алып дур. Дашдакы душманы ковмак аңсатдыр, яманы голтугыңдакы душман. Ол бир ичиңе гирип абайыңы алансоң керебе дүшен ялы эдер.

- Би сең өз пикириңми я яңкы жөнап байыңкы! -- Горды чопан чиңерилди.

- Би агам Дөвран байың пикири. Нәме онун бармадык ери, гөрмедик юрды бармы? Ол «орсуң яман ери ичиңе гөчүп гелйәр» диййәр. Ахмал болмаң узага гитмән уруш болар диййәр.

- Тапсана шоң ялы бир дөвлетли гүррүңи, ёгсам малың ызында мәләбермәмиз галды - дийип, гүррүңе өне Кечетелпек гатышды. Оңа Горды чопан аларылды. Эмма Кечетелпек дилине гелен сөзи саклап билмән айдып галды. - Ким билен ким урушжакмыш?

- Иңлис билен орс!

- Ханым, иңлис билен орс урушса, гырылан түркмен болар!

- Хава, - дийип, Мөвлам бай чайыны овуртлады. -- Ики көпек сүңкүң үстүнде урушса герек. Сүңкем бизиң юрдумыз болмалы.

- Хә... иңлислер биз билен урушун дийибә багана түпең чалышян дәлдир. Бизи орс гаршы урушдыржак болян болаймасынлар!

- Яраг берсе бор, ким эли түпөңли ата-баба юрдумыза гирсе уршыбийрис. -- Кечетелпек муртуна элини етирди. Бир салым ара дымышлык дүшди, Мөвлам бай ики дызына элини дирәп:

- Биз орс билен урушмалы борус. Орс гошун чекип гелйәр, иңлис болса сөвда этмәге... Агам-а дүньә пайлашыга дүшди, гүйчли дөвлетлер дүньәни пайлашып йөр диййәр. Биз хем пайлашыга дүшмежек болсак, яраг эдинмели, ок эдинмели, гараз бигам болмалы дәл.

- Мөвлам бай, сен онсоң ол жєнап Яйкыл бай билен нәдип гүрлөшип билйәң?

- Кечехан, ол түркчәни билйәр, билмедик еринде-де янында бир мапрач гыз бар вели, эдил жедирдәп отыр. Асыл түркменче гепләп отыр, чалгырды-зады ёк. Бойны дагы бир гарыш, ап-ак сачынам өрмән аркасына гойберипдир вели, периң бар-да... Көйнегем дызындан чалажа гечйәр.

- Вах... -- Кечетелпек хайран галды. -- Хакыт эркек адамлаң янында шейдип отырмы? Бай мени алып гитмәниңем говы болайыпдыр. Иңлис билен уршы туташдырып гайдардым. Топук гөрүнсе мен боламок...

Горды чопан ардынды. Ол хенегиң ери дәл дийдигиди.

- Мөвлам бай, ол ак хелей түркменчәни багана сатын алжак болуп өврөнмедик болаймасын!... -- Ол хелей йөне хелей дәл болаймасын. Гадым шалар хем жансыз иберенде йыгын чекжек юрдуның дилини билйән айярллары үч-дөрт ай өңүнден иберер экенлер.

- Айярам болса, динсизем болса, шонда-на горкуп отурмаң, инди ол Сөөг батырың гужагындан чыкды?...

- Жєнап Майкл бай Сөөг батыр билен ики-үч йылдан бәри ашна. Хумар ойнадык. Мен-ә әхли пулумы утдурдым - ол шол гыза эсеван этжек болун оюн билен ишиниң болмандыгыны гизледи. - Сөөг батыр жєнап Майкл байы жүллүкгөтен гойды. Майкл бай хызматкәрлерине ене пул гетир дийди. Сөөг батыр болса башда хер ким өйден чыкман янындакы байлыгыны ойнамага шертлешендигини ёгса ойнун гаты узага чекйәндигини ятлатды. Жєнап Майкл бай сапанчасыны гойды, онам утдурды. Өйүни гойжак болды, Сөөг батыр этдирмеди, онсоң ол нәтжегини билмән яңкы гызы гойды. Гыз башда этмежек болды, эмма жєнап, жєнап боляр. «Кетген», «Кетген» диен ялы эдип өз дилинди бир

мадырдады вели, гыз разы болайды. Найынсап Сөөг батыр гызам утды. Йөне гызы ызына берди...

- Гызы ызына берди?...

- Берди, йөне женап женап боляр, сөзүнде мерт дуруп, Сөөг батырың пайтунына атды гойберди перизады. Ине, бизе-де Сөөг батырың берен шейтели. -- Ол сапанчаны гөркезди. Сапанчаны сынлап башлан Кечетелпек:

- Пахай, бизем сени чүйрүк байсың өйдүп гиже-гүндиз малың ызында энтәп... Пахай, сен бай, депсең депренмез Сайыл байың оглы боланың нире, Сөөг батырча болманың нире? Эжитсең болмаямы бир хоржун гызыл пулы? Нәме сен оны билиңи агырдып газанямың, утурсаң болмаямы Дөвран байың мүлкүне ченли... Пәхей, мунуң алып гелйән задыны... Муны гахары гелсе Наззы усса-да ясап билйәр... -- Ол гүррүңиң арасында Сөөг батыра сөгмеги-де, өзүне сөгмеги-де, пелеге сөгмеги-де унутмаярды. -- Хай, иши гайдан пелек, сен кими бай эдип йөрсүң, хэй сениң чархыңа бир... -- бай онуң бурумының етендигини билип, сесини чыкарман йылгырып отырды. Ол Кечетелпегин сөгекдигине белетди, чакдан чыкмаса гечирйәрди. Он-онки йыл мундан озал мал бакып йөркә, онуң янына Мөвлам бай гелди. Икиси саглык-аманлык соращянча сүри бирнеме аңры гитди. Кечетелпек шунча «хайт, гочайт, гайт» диййә вели, сүри үнсем беренок. Мөвлам баям дүшүш: «Кечехан, өңки диййәниңи дийиберсене» дийди. Кечетелпек йүрек эдип илкинжи гезек байың янында сүрә бакып «гайтдайт, эйәңи пылан эдейин» дийди, сүри хырра ызына дөнәйди... -- Йылгыран болма бай, онуң ялы пери түркменде ёк болса, гидели Сайыллардан галан хазына-депинәни алып, шол женабың ене бир перизадыны утуп гайдалы. Сен оюн ойна, ол ак гыза аңкармасыны өзүм оңарын. Саңа ак гыза аңкарып утулып гайдан ага диерлер... - дийди.

Бихабар отуранлар түпең сесине тисгиндилер. Серетселер, ода голай гелен мәхнәт йылан товланып чарп урарды, онянча түпең икинжи гезек гөчди. Шонда оны атаның Гайып лалдыгыны билип галдылар. Икинжи ок мазалы деген борлы, йыланың чырпынмасы говшады. Отуранлар өр турдылар. Ак сачы топугындан ёкарсы гөрүңйән гызы гөз өңүне гетирип отуран Кечетелпек томмайлы таягыны алып хүшгәр барып йыланың келлесини мынжыратмакчы болды. Мөвлам бай:

- Түвелеме, түвелеме, Амаш акгам өлмән экен, түвелеме... - дийип, үч ёла түйкүрди. Гайып лал монча болды. Йөне Гайып лалың атан окулдан йыланың янына от душды. Сары саман дессине гүпледи, чалажан йылан тансчы гыз ялы, ялында урнуп башлады. Горды чопан оңа тиңкесини дикип эсли отурды-да:

- Хә, би ярагың-а шейлерәк экен, бай! - дийип, көп манылы дымды.

Олар ишлеклини чыкарып, кейпсиз иймәге башладылар. Мөвлам бай виски гуюшдырды.

- Кечехан, ханы шунданам бир ичип гөр, иңлислериң хелей пашасының ичйән кейпимиш шу?

Мөвлам бай билен Кечетелпек ичди. Кечетелпек:

- Пәхей мунуң закгундыгыны... - дийди. Мөвлам бай:

- Кейпи бардыр, энтөк гөрерсиң... - Сүйжи затда хей кейп бардыгыны гөрдүңми? - дийди.

- Ишдәнем ачяр, мес эдйәр, гызыл жыллы эдйәр, көпрәк ичсөң гөзүңе хер-хили пери-пейкерем гөрүңйәр.

- Сизиң яңкы пери шуны ичип гөзүңизе гөрнен болаймасын...

- Ёк-ла... Йөне Горды акга, мен-ә жөнап Майкл бая бир өзүмизиңки ялы ит сөз берип гайдандырын... Ай, олаң ити говы гөрши чакың дәл.

- Ити түркмен ялы говы гөрйән миллет болмаз...

Горды чопан сөзе башлажак, бир зат айтжак болуп гобсунды, эмма гойболсун эдип морталач дымды.

- Ай, Горды акга, олар хов, итини хакыт өйүңде саклаяр, итем бизиң итлер ялы дәл... Жөнап Майкл бай маңа итини өвдүржек болуп жан эт-дов, мен болса «сен энтөк бизиң итлери гөреңок, ислесек биз ити сыртлан билен ганжыкдан, ислесек мөжек билен ганжыкдан, ислесек гаплаң билен ганжыкдан хем алыберйәрис, галың бир итлеримиз бар, дүелини агдаряр дүеси-мүеси билен». Чакыңда дуран дәлдириң-дә, «маңа-да бир шоң ялы ит тапып бер» дийип япышды ятды. Гайрат эдип шу йыл хем бир гүжүжек алып бер, мени йүңсакгал этмән...

- Мөвлам бай, мен инди ол кесбими гойдум...

- Ол нәме дийип?

- Дийиби шол, жанавар хор боляр, ганы даглара дартяр, ганы ал ган күйсейәр, элдеки болуп билмән хеләк боляр. Адам билен өз асылкы тебигатының арасында пелесаң уряр... Таңры билмән бир иш эдйән дәлдир. Оңа гаршы гитсөң болмаз. Алып гөр, гатыры...

Эшек билен атдан болан жанавар, йүке верзиш, агыр гүне чыдамлы, йөне не эшек, не ат, диңе иймәни-ичмәни билйән, бокурдагы үчин эмриңе кайыл маңлайы гара жанавар. Хайван-у-ынсан таңры кадасындан чыкса болмаз. Несил бермез... Аждары гөрөмде йүрегим параланыберйәр... Мен инди гүжүк алмарын...

- Гепиң түкел ерими?

- Хава.

Бу махал ганлы этден гарныны гөзәп гөзи кемсиз жөвхерленен башына шинди ичип гөрүлмедик шерабың (вискиниң) хумары уран Кечетелпек чопаның ол ишден боюн гачырмагыны исләп отырды, оңа шумат адамың башармажак юмшы гөрекди. Гаплаң билен гарпыш дийсеңем ёк дийжек дәлди. Ол гобсунып:

- Горды акгам ругсат берсе, гүжүги биз аларыс, өзем мөжекден я сыртландан дәл, хакыт гапландан... йөне сен Майкл байдан ене бир ак гыз гетирип билсең боляр. Бир перизат геллежелем болалы. Нә биз Сөөг батырдан кемми?...

Горды чопан гечиң өң аягы ялы болуп угран чолугына аларылып бакды, эмма болжак иш болупды.

- Горды акгам ругсат берер, мен бәш-он гүнден огланларың биринден ганжыгы иберерин.

Бу махал Гайып лал өзи билен хич ким гүрлешмәнсоң, оларың биманы хөрекетлеринден хич зат аңман Мөвлам бая тиңкесини дикип, ондан Яшылыгың кешмерини агтарярды. Жәхан яйрап угранда Мөвлам бай атына атланды...

х х х

Дүйпгошуң депесинде даззаркел айланып йөр, бу говулыгың аламаты дәл. Гоюн ызында гезйән адамлар-а бу гуш онда-мунда айланып йөрсө, кем гөрмейәр, шоң айланан ерине айланып гөрәймелидир: я бир уклап галан гузужык, я бир ярадар болан кейик-пейик бардыр. Ол маслык агтаряр, нәлетсиңмиш бу гуш хатда дири жандардан хем маслык ысыны алармыш, гел-гел инди мунуң Гайыбың депесинде айланып йөрмеси нәме! Даззаркел бүргүт ялы мерт гуш дәл, ол тә авы усургаянча барып билмейәр, усургадыгам, дессине ики гөрөжини үзүм ювудан ялы эдип гойбериберйәр. Хәй, нәлет сиңен! Билбилгөе-хә берлен ынсан гөзүнем дилиниң астында саклаяр, бу болса... Белкем, какасыныңам гөзүни шу дейюс чокандыр... Гайып лал келлесине

гелен бу айылганч пикири ковжак болуп башыны талавлатды, эмма сүйнүп ятан какасы хем айланып йөрен даззаркел гөзүниң өңүндө хас-да жанланды. Ол гошдан түпеңини алып чыкды, эркана айланып йөрен гуш болса иңлис түпеңиниң гудратына ынанмаян ялы, пиңине-де алмады. Бирден бир якымсыз назар оңа аркасындан гарап дуран ялы болды. Хава, ковуп баряркаң ызыңа серетмели, сенем бири ковуп барян болмасын! Елли гүн болансоң бурнуна бир ыс хем уран ялы болды. Ол атмасыны гойболсун эдип, ылгап гарданың гүммезине чыкды. Демиргазыга сиңе-сиңе серетди, онуң бол тикилен ак көйнеги ышгының гуран япрагы ялы пасырдаярды. Гайып саг элини көлегеледип алыслара гарап кән дурды, ызлы-ызына хованы ысгады: ягшың ысы ёк, йөне адаты саманың ысындан гайры бир ыс хем бар ялы болуп дур.

Гушгының өйләни мыдама-да елли боляр, инд-ә нәме басым пасыл чалышжак. Хова жокрадып, нәдерини билмән эпгек өсдүрип, харасат туржак болуп дур. Гайып ене хованы ысгады, гөвнүне болмаса ховада түссәниң ысы бар... Бу этрапларда гайры ерлере гаты бир махсус болмадык бир бетбагтлык бар: яз паслы байырларың оты гойнуң гөзүнден, дүйәниң дызындан дийилишинденем гечйәр. Чомучлы, порсугамаклы ерлерде-хә, асыл гуланларам гөрүнмейәр. Йыл говы геленде отлар томсуң авусыны алман гурамаяр. Кейигокаралы, чомучлы, порсугамаклы ерлер эдил жөвен экилен ялыдыр. Чопанлар порсугамагы халамаяр, себәп янгын боланда порсугамак янгының яраны болайяр. Елсиз махалы янгын боланда хем ол хатарлы, себәп сәхел ялын дегдиги пөвхе гарны гызярда ярылып, ханха таягатыма гызыл ялын болуп янып баряндыр. Нирәни өчүржегиңи билип билмерсиң! Ынха, дүйнә сары саман ялын ялы болуп ятыр, елиң угруна, гүнүң нуруна хут ялын ялы. Мунда отдан хатарлы зат ёк, чопан-чолугыңам, мергенлериңем ялңыз горкян зады отдыр. Бу сәхра от дүшсе дадыңа Алла-да етишмез! Шол себәпли чопан-чолукларың башчарамазы елли томус гүнлери чай хем ичип билмейәр, мергенлер-ә, түпеңине дәриден соңам кече дыкяндыр, окдан соңам. Ёгса түпең атдыгың озалам бахана арап ятан байырлар эдил гүпләер.

Ине, оны болса шейле говы түпеңи ясап билен иңлислер билмәндир, эгер эйледен гелйән орсларам билмедик болса дүйнә от алар!...

Нәче хүшгәр болунса-да йылың йылы янғын болуп дурандыр: чопанлар оны йылан тоюндан туряр дийәр. Гайып шинди йылан тоюны гөренок, йөне айдышларына гөрә сансыз йылан үйшйәр дийәрлер, ортада болса ики йылан бири-бирине чырмашып ракс эдйәрмиш, ынха шол ики йылан бир-бирине чырмашып гучушанда самана от дүшермиш.

Шемалы ысырганып дуран Гайып лал бир ерлеререде янғының турандыгыны аңды, алысда, салгым ялы үмезләп дуран задың хем харасат дәл-де янғындыгыны дуйды, сүриниң ыга, Гарлы даглара тарап алнып гидилендигини хақыдасына гетирди, дессине хем шол тарапа энди. Шемалың угруна ылгамак еңилди, ылгадыгы сайы шемалың гүйчленйэндигини, пеззик пешмеклериң хем гапдаллашып уграндыгыны дуйды. Байыр ызына байыр ашды, эмма не гоюн гөрүнди, не Горды чопан. Кечетелпек болса бу гүн оба гидипди. Халыс далжыгып энчеме байыр ашансоң бир сайың ичинде ериң гөбеги ялы болуп дуран бейик депеде Горды чопан донуны көлеге эдинип эртекиден чыкан Чархыпелек баба ялы болуп атанак эгрип отырды... Лал хыйкылда чалымдаш сес чыкарды, йөне ол сеси хем агзында шемал какып алды гитди. «Вах, янымда Гаплаң боланда эййәм Горды чопана янғының етип гелйэндигини дуйдурарды. Хей, гапыл адам, сен дуйга гезек геленде хайванча-да ёк». Горды чопаның донуны пасырдадып шемал йыкып гачырмадык болса, мегер ол шиндем Гайыбы гөрмезди. Чопан үстүни алдыран адам ялы зөвве еринден галып, Гайыбың атанак болуп гелшине, элини узадан тарапына серетди, йөне отуран ери сайда болансоң ол хич хили якымсыз алапат дуймады. Харасадың турандыгыны ол Гайыпсызам билйәрди, элиндәки пишгесини гутарса ол туржакды, хер бир харасатда алжырап гойны гоша сүрер ялы, ол башчарамаз чопан дәл ахыры. Гайып оңа херекет билен янғының гелйэндигини айтды, эмма чопан диениң чопан боляр, әвмезек боляр. Гайып чакмак чакылышыны гөркезди, от якылшыны гөркезди. Горды чопан нәмәң нәмедигине дүшүнди, йөне әвмеди. Гайып лал болса онуң дашында шиндем дүшүнән дәлдир дийип пелесаң какярды.

- Дүшүндим, оглум, дүшүндим. -- Ол башыны атды, гойнуң башыны бир гыгыранда жемледи. Гойнуң янында Гайыбы гоюп, сүриң ыгына гечип, сары самана от берди. Гайып лал бызбыдыклаберди: өз айдан задына чопан терс дүшүнөндир өйдүп, лалавлап, яңадан дүшүндиржек болды. Эмма чопан оңа херекет



билен сүриң янына бармагы буюрды. Кеселигине йигрими-отуз эдим ылгап яңадан самана от берди, шейди ол үч-дөрт ерден от якып гойберди. Гитди сары саман от болуп. Ана, шу ерде хем Гайып лал илкинжи гезек ялңыз өсүп отуран порсугамагың от алышыны гөрди. Эндамына йүпек өйме чоланан ялы гарныны гәбердип дуран порсугамак атылып хонда дүшди, дүшен еринденем янгын башлады. Чопан гайдап гелйәнчә демиргазыкдакы байырдан илки түссе толкун атып инип уграды. Бирсалымданам адамбойы белентликдәки ләбик сил ялы болуп ялын гөрүнди. Гелйән әпет беланың өңүнден ок ялы болуп кейикмидир, айракмыдыр, мөжекмидир, тилкимидир, гуланмыдыр эдил өңбайрага гойберилен ялы болуп гелйәрди. Душман улы боланда бирек-биреге ягылык дагы йитип гидйән экен. Гайып лал алжырады, тебил тапан сүриниң дашында айланды. Чопан болса гыкувлап сүрини яңкы отлан ерлериниң гара көйүк мейданына сүржек болярды, эмма ховур уруп дуран ере гирәййәрми жанавалар. Соң чопан нанчы гойнуң өңүне гечип чокайлы аяклары билен көзлери эйлә-бейлә сүрүп, гумуны чыкармага башлады. Бирсалымдан бурум-бурум түссе дамага долуп демикдирип уграды, ялын инди адам бойы дәл-де, әпет гаяча барды, ыздан гелен беланың хас чөкдердигини аңан жанаварлар янан мейдана гысмылжырашып гирдилер. Лалың бурнуна чиркизилйән пашмагың ысы урды.

Янгын гүйчли боланда онуң ызындан атлы етип болмаяр дийип чопанлар раст айдар экен. Кичирәк пешмеклер метеор кимин гызыл от болуп депәнден учуп баряр, әвүп-сәвүп ере галташанда, ол тая хем от берип гөтерилип гидйәр. Шейле элхенч томаша, йөне муңа томаша этмәге шейтан ёк. Кейигокаралар, чомучлар партлап ярыляр. Горды чопаның сакгалы, силкмеси гоюнларың йүңи, Гайып лалың гашлары чиркизилди. Мәхнет-мәхнет писсе агачларында хөвүртге гуран гушлар депеден кә ашак инип, кә асманга гөтерилйәрди. Хөвүртгеде гызылетене гушжагазлар найынжар жүйгүлдейәр, өзи ялы ялаңач писселере дырмашан йыланлар ховра чыдаман ашаклыгына гачяр. Писсе агачларының чыбыклары, япраклары янярды, хөвүртгелере от дүшүпди. Янып дуран писсе агачлары ылла аклы-гызыллы эсги бары асылан булуч шехитлериниң агажы ялы әлемлерини пасырдадышып отырды. Өзүни оңаран жңлы-жандар ялның өңи билен Гарлы даглара тарап мычып барярды, әпет гызыл бела болса ажал болуп ызыны алып

ковалап гитди, дүңйә ала түсседи, асманда әпет учгун болшуп гуш-гумрусы найынжар сес эдйәрди.

Янгының ызы билен түссеси хем гечип гитди, горды чопан түсселәп дуран асмана бакып дога окажак таква ялы эллерини асмана серди. Асмандан гурум ягярды. Горды чопан дем салымда хайваның-ынсаның ырсгыны алып гиден от беласына лагнат окаярды. Асмандакы Гүн гөйә тамдырда ятдан чыкарылан күлче ялы болуп гызарып көйүп барярды...

х х х

Гаплаң Горды чопаның сабрыны сув эдип увламады, ол гижесем гара бермеди, эмма нәме үчиндир екеже мөжегем агшам гара салмады. Аждар ялы итиң болаймаса бу этрапларда элиң яраглам гойнуңы эртире алып чыкмак хыллаллады. Эртеси өйләнара ит бир ерлерден сеңкилдәп гелди. Чопан дессине бир түркмени гойнуң гуйругыны кесәгеде итине берди, ярашмак иследи, аслында, ол итиниң гөвнүне дегмәнди, Кечетелпекдир я Гайыпдан өйкеләндир өйдүп гүман этди. Ит мыңңылдап уран элек кимин гуйруга серетмедем. Гуры Горды чопаның бир жанаварың гуйругыны кесип дагланы галды.

...Гечен асырың етмишинжи йылларында Пенди этрапында язлага гөчүп соңра кемсиз орнашан түркменлериң байлыгы гөрлүп-эшидилмедик дереже-де артярды. Йылың-йылына от доюмлык болярды, байлара чопан-чолук тапмак гара гөргүди, себәп тутан чопан-чолугың азап хақы дөрт-бәш йылда бир сүри болайярды, шол себәплем байлар көпленч өз чопанларына алтын-күмүш пул төләрдилер. Эйлеси Керки, бейлеси Сарагт, ашагы Мары, ёкарсы Овганыстана ченли аралашан пенди байларының тезегине ченли гызыла өврүлип барярды. Олар гидип яңкы ады агзалан ерлерден талабан тутуп гелйәрдилер, хөвесигини гөчүрип гетирйәрдилер. Марыда, ягны шәхерде аркаба-арка отурып түчжар бай болан дәвлетли адамларың сүрүлери инди мунда ере-гөге сыгмаярды.

Аждар ит дийсең хем ит дәлди, онуң энеси ганжыкды, атасы болса мөжекди, хақыкы Хиндигуш даглариның мөжегиди. Горды чопан ялы башчаран кишилең йылың-йылына шуң ялы гүжүкден дөрт-бәш санысыны эдинердилер, йөне гүжүк етишибердиги Мөвлам бай бир баханажык тапарды-да «Горды акгам бардыр

мениң» дийип ичине-дашына гечип алып гидерди, гөрсөң оны я бир дост байына совгат берендир, я бир селки чопана сүрә берендир. Ол Аждары шинди гүжүккә бир диләп гелди, эмма чопан бермеди. «Иңлис байына сөз бердим, ене бир гүжүк алып бер» диймесиниң себәбем шол гезек Аждарың берилмәндигиди.

Асылам Мөвлам бай эли ачык байларданды, яшаян байларданды. Хер гүн бир ерден чыкарды, атлы Пенди, Ёлөтен байлары, Сарагт хем Керки байлары билен гатнашыкдады. Доганының сөвдагәрлигем бу бабатда оңа ёңсуз пейда эдйәрди, себәп ол дүнийә ягдайларындан хабардарды. Ол орсларың Харазмин тарапларында эден урушларынам, Бухара, Хыва тараплары өз раятына гечиренинем, Кокант ханлыгыны газап билен сындырандыгынданам хабардарды. Ниже йыллар бәри Хиндистанда месген тутан иңлислер Овганыстан веляятларына аралашярды. Мөвлам бай муны өз терезисине салып салдарлап гөрйәрди. Иңлислер сөвда эдйәрдилер, инисиниң айдышы ялы иңлислер яраг чекип гелсе-де, бәхбиди бар еринде ызына сөвда эдип гидйәрди. «Мата-марлакдан башлап ислән задыны зада чалышян иңлис гурат ярагы билен хем ол затлары алып билжек ахыры» диййәрди. Юрдундан жыда дүшүрилен адамы дүнийәниң булашаны билен горкузып болмажак экен. Горды чопан «гой, булашсын, бизиң үчин инди булашмаса дүзетдирмез. Ики доган урушса, арачы гелен хем гүйчлиниң тарапына гечсе, дава муң ялы ерде хөкман ят гошулмалы боляр» диййәрди. Горды чопан ол уршы башдан гечирипди, гылыч сырып, жан алып жан берипди, еңилибем ёкарык сүйшмели болупды... Мөвлам байың яраг сатын алып гидип отурышыны өз янындан макуллаярды, йөне мечев бермейәрди.

Горды чопан сүриң ык тарапындакы депәниң үстүнде перишан болуп отуран итини гөрүп гыйылды. Асла башда ганжык алнып гидилен гүнүнден онуң перзи үйтгәпди, халыс ити чыкып вагшылашып барярды. Аслында-да, мөжек билен итден болан ит мөжекден хем ёвуз боляр, япышан ерини гопарман айрылмаяр, сәхелче зада хыңранып дурандыр. Йөне Аждар яшажыкка, бай, мәхремд-ов. Гайып билен арман-ядаман басалашярды, эйлесине-бейлесине гечип, ики аягында дуруп хезиллер эдйәрди. Горды чопан итини буйсанч билен сынлап-сыпалап: «Аллатагала би жанавары дилсиз-агызсыз ярадыпдыр дийип күпүр хем геплейәрис, ери муңа серет, бу жанавара дил нәмә герек, би гөзүңе бакып,

гепини дүшүндирип дур, дүшүнибем дур. Белкем, бирибар буларын шейледиги үчин дил берен дәлдир. Адам пахыра болса дил берсе-де дүшүнишип биленок. Акылыңдан айланайын первердигәр» диерди.

Аждар өрә чыкан сүриң кә о гапдалына, кә бу гапдалына гечип бир бейигрәк ери сайлап итотурышыны эдип узак отурярды. Өңкүлер ялы чопаның хажык-хужугына гөвүн бөленокды, ылла гөвнүне деглен адам ялыды. Ёгса, онуң гөвнүне ким дегсин! Оңа хайбатлырага-да «хайт я йит» дийилмейәрди. Ол «Аждарым, Аждарым» дийлип айнадылып, гойнуң эти билен улалдылыпды. Энтөк гүжүккә чопан оңа үч гайра дузлы нахар ийдирипди, иймежек болса-да ийдирипди: ол иен дузуна вепалы болсун дийип эден ишиди. Эмма жанавар аслына чекйәр өйдйән, ай, хава-да, «ит - ата, әр дая» дийилмәнми нәме...

Аждар бу махал гойнунлары мәлемесинден ганың ысыны алярды, дамакдан зогдурылып акян ганың ысы бурнуна уруп, гөзүниң өңүне ганың реңки гелйәрди. Онуң тебигатында иймек диен кеселден башга бир дерт ояныпды. Онуң парчаласы гелйәрди, ата-бабасы ялы кейикдир умганы йүз угруна какып гечмек гаржашык дуйгы болуп калбыны лерзана саярды. Онда ата-баба вагшы ган ояныпды. Ол адам билен Гарлы дагларың арасында хеләк болярды. Ол ит билен аматыны тапса сүрә голайлаян мөжеклерин арасында хеләк болярды. Сүрини еке өзи горап йөрөн, өз вагшы ковуумларына агыз саян, парчалаян шол жанаварларында өзүне якынлык дуйярды. Ол элдекилик билен ябаны дурмушың арасында өзүне орун тапман хорланярды... Муны диңе Горды чопан аңярды, йөне ол мунуң себәбини Мөвлам бай ганжыгы алып гидени үчин хем боляндыр өйдүп пикир эдйәрди. Мөвлам байың ганжыгы алып гитмесиниң хем бир себәби барды. Ол бир гезек геленде Аждар билен ганжыгың ойнауны халамады: оларың достлугы хөвүрлиге гечендир дийип чаклады. Чүнки ганжык билен Аждар бир-бирине шейле бир мәхремди вели, асыл олар ашык-магшук ялы бир-бирине сүйкенишип, дүнийә билен серлери ёкды. Мөвлам бай:

- Ганжыгы алып гидели Горды акга, буларың болшуны халамок - дийипди. Эйдип-бейдибем ганжыгы алып гидипди.

Горды чопан өз янындан Мөвлам бая кәйинди, ялңыз хем бикейп галан Аждара йүреги авады. Аслында Аждар кысмы итлер сүрүде ялңыз сакланяр. Олар ялңызлыгы билен хем иш битирйәр: икинди билен намазшам аралыгында бир увлаяр, ол не уввулда

меңзейэр, не итиң үйрүшине. Өзбашына бирхили награ. Шол сеси эшиден мөжөклер онсоң ол ере гра салып билмейэр, барды-гелди гара салса-да ав алып билмейэр. Бейле ит аслының мөжөкдигине гарамаздан, мөжөкден гайратлы хем ёвуз, даяв хем урушган боляр. Бу этраба гелен махаллары, хэли-хэзирем Пенди байларыны мөжөклер хелэк эдйэрди. Ёлбарс ялы алты-еди итиң болмаса, ыгышып йөрен мөжөклер сүриң ишини гөрүп гидйэрди.

Горды чопаның эхли кейпини гачыран Аждар ене ики гүнлөп йитди. Чопан сүрини Кечетелпеге табшырып, итиниң гөзлегине чыкды, кэн байры, кэн сайы айланды. Чопан Гарлы даглара бакан уграды. «Гүманым сендедир, даглар» дийип Гөроглының айдымына хиңленип ёл ашды. Чопаның соңкы умыды шондады: себәп ол гүжүги даг мөжегинден алыпды. «Ата ганы алып гачандыр». Чопаның гүман эдиши ялам болды. «Эгер-де мениң бакып-бежерен итим болса даглара гидендир, эгер-де ганжыгы агтарып гиден болса, онда онуң ит болмадыгы! Мөвлам бая берип гойбәрин, ислесе иңлис байына берсин, ислесе чопан-чолуга, вах диймен».

Чопан жылгадан жүлгә, жүлгеден дерә, дереден зава дүшүп, айланды, ыз чалды, ахыры дамдам чешмесиниң башында ятан гуланы гөрди. Парчаланан гуланың янында ити ёкды. «Аллажанларым, гаравуллап ятырмакка, агыз-а салмандыр». Бирден чопаның сандыгына ховп аралашды. «Муны сениң итиң авламан гаплаң атан болса билдиңми!» шу ерде түпең гөтермән гайданына ахмыр этди. Дагларың йүзүнде отуран писсе дарагтлары хемме ери сынламага пәсгел берйәрди...

Бирхаякдан бир ерден Аждар чыкды, ялпажык чешмәң сувундан дилини шалкылдадып сув ичди, ятан гуланың дашындан айланды, эмма агыз салмады. Горды чопан эсли махал гарашып, еринден туруп гыгырды. Гулагы-гуйругы кесилмедик Аждар хемишекилери ялы гулагыны гайчылап, гуйругыны булап чопана гаршы гайтмады. Йөне бир чопана тарап серетди-де, сеңкилдәп гоша тарап уграды. Горды чопан ичинден өзүне: «Хай, оңармадың-ов, гарры көпек, ити эрбет утандырдың» дийип геленине ахмыр эдип, итиң ызына гараба-гараба дүшүп гайтды.

Мөвлам бай диен учурларында Аждарың хамрак ганжыгыны иберди. Шол гүнүң эртеси Кечетелпек Гарлы даглара уграрман болды, эмма Горды чопан ругсат бермеди. Кечетелпек себәбини сорады. Горды чопан дымды, эртеси Кечетелпек яңадан сорады,

йүзүни кесерәге-де тутуп ызына гаран чопан «бу гүн сәхет дәл» дийди. Кечетелпек онуң сәхет дәл диен сөзүниң агзы угра айдылян затдыгыны, дүйп себәбиң аңырдадыгыны сызды. Белкем, Горды чопан чолугының кын ишлере баш гошяндыгы үчин гаты гөрйәндир, белкем, Кечетелпек ганжыгы мөжекден дәл-де, хут гаплаңың өзүнден ялдан чыкарып билсе өз абрайы гачар өйдүп ойланындыр. Кечетелпек өйкележек болды. Белки, чопан ики гүн бәри кейпи ачылып, ганжык билен басалашып шәхди ачылан Аждарың хош гүнлерини узалтжак боляндир, мегер, ол шоны ислейәндир өйдүп пикир эдип, калбында кине сакламады. Гарашды. Ол чопандан бидин Мөвлам бая «Гапландан гүжүк алып берерин» дийип сөз берени үчин, иңлис шерабына, оны ясана хем ичене биркүч тапгыр сөгүп меселәни япды. Шол махал Гайып лал бир ерден чыкып агзыны үшүлевүк чалжак огланыңкы ялы чөммелдип, эллерини келеменлендирип лак атды. Кечетелпек хем херекет билен жогап берди. Горды чопан оларың херекетини гөрмеди, гөрәенде-де ол бу нәмәлим диле дүшүнмейәрди, ол дили адаты диле тержиме этсең шейлерәкди.

- Ганжыгы алып хачан Гаплаң дагылара гудачылыга гитжек?

- Бу гүн сәхет дәл.

- Гаплаң сәхедин хайсы гүндүгини билйәрми?

- Гаплаң инди от йыланча-да ёкдур өйдйәрмиң?

- Гөр-дә, гижә галсаң сениң шол ганжыгың мениң Аждарымдан ялдан чыкяр, онсоң Мөвлам байдан сөгүнжи сен эшитмели боларсың...

Икиси-де йылгырды, йөне Гайып лал бу этрапларда диңе бахар паслы дүнийә чыкян, от солуп-сүллердигем зымах боян, асла чакмаян от йыланының хепде-де екежек гүн чакяндыгына мүңкүрлик эдйәндигини айдып билмеди. Ол хер гезек өңүнден от йылан чыканда илки элине аларды-да, хасур-хусур ерде гоюп хепдәниң гүнүни хасаплап гөрерди. Хатда ол от йыланың чакармыш дийилйән жума гүнем оны ойнады, эмма йылан чакмады. Яшулы чопанларың айтмагына гөрә, бир пыгамбер хут шу отлук мейданлардан гечип барярка, дүшләпдир, дынжыны алып, ёла уграрман болупдыр вели, гамчысы ёкмуш. Гүр отуң ичинден гамчысыны кән гөзләпдир, эмма гамчы жан гирип ёк болуп гидәен ялымыш. Ана, шонда пыгамбер: «Хәй, йылан болмуш, нирә оварра болуп гитдикә?» дийип кәйинипдир. Онуң күпүр гепләни таңра аян болуп: «Пыгамберим, сениң гамчың йылан болуп умматыңы чакса,

нәхили болар?» дийипдир. «Бирибар, агзымдан бир сөз сыпды, гамчым йылан болса болсун, мени яланчы этме, йөне умматымы бир чакмасын» дийип налыш эдипдир. Роваят роваятдыр вели, йөне зэхерсиз от йылан Пенди топрагында яшаяр.

Гамча жан берен бахары бар Пендиниң!

Горды чопан Кечетелпеге ругсат бермән, ганжык билен Аждары айры саклап гезиберди. Вагт кән гечди ахыры ол Кечетелпеге ругсат берди.

- Кечетелпек, гаплаң билен итден өнелге болян дәлдир.

- Ханы гулжалы Аман Керре гапландан алыпдыр диййәрлер-ле.

- Дийлен-айдылан кәндир, сен йөне гулагыңы габардып йөрме... Мөжекден ялдан чыкарып гайдыбер...

Кечетелпек хош дийсе-де, ичинден асыл матлабына гуллуқ этди. Ол гапландан хер эдер хесип эдер гүжүк алар. Гушлуқ вагтлары Кечетелпек даяв гөк эшегиниң хоржунына гәр гечини сувуна тай эдип йүкледи, инлис түпеңине ынам эдип билмән, хырлыны өңүне кесе басып ганжыгы ызына дүшүрип, Гарлы даглара тарап ёла дүшди. Аждары болса даңып алып галдылар, бай, жанавар урунд-ов... Гарлы даглар ховаң дуры махалы үстүңе абанып дуран ялам болса, Кечетелпек кән йөреди. Эшеги даявды, түйс сүриң янында мүнүлйән эшекди. О йыл гиже муны элхенч зэхерли кепжебаш чакыпды. О жанавары какындырып алып баряр. Шонда Горды чопан дессине гулан ягыны эредип мылайым халда эшегиң агзына гуйды. Кечетелпегиниң янында эшегиң жаны бармы, ики әңини чекип дурды, чопан гуйды. Соңра Кечетелпек ики дүйп яшыл өвсүп отуран йүзәрлиги газана салды-да икибаш гайнатды. Онянча эшегиң буды тулум ялы чишипди. Чопан онуң арткы ики аягыны мэкәм душап, әдикбийзи алып санжыберди чишиң үстүңе. Эшек чыдамажак болса-да басды әдикбийзи. Гайнап, мәжум болан япгыны бираз совадып, гөк эшегиң будуна япдылар-да мэкәм сарадылар. Гөни бир хепде геченсоң гөк эшек ене сүрә мүнүбермели болупды. «Ай, бу эшегиңем гөрмедиги ёкдур-ла» дийип, ол ёлда шол ваканы ядына салды. Чуң жүлгелере дүшен Кечетелпек гаплаң бар дийилйән дерә барды. Горды чопаның ишен танапы билен эшегини дагың бир булжумында даңды. Соң ганжыгы элтип, чешмәниң ашак бака кертден товусян ериндәки гиң айтымда гөгерен писсе агажына даңды, бейлерәгинде болса гечини ене бир писсе агажына мэкәм баглады. Өзем гиң айтымдан ёкарык дырмашып, дүе ялы даша дувланды. Онуң депесинден гаплаң гелип

билжек дэлди, галан тараплар болса гөрнүп дурды. Онуң отуран еринден гиң айтым элиң аясында ялыды.

Эшек ялы горкак хайван болмаз экен, муң ялы ерде-хә сәхел эсинден жыда дүшсә хынчгырып дурандыр: Мөжек дагы гөрсе, горкусына «гөзүм гөрмесе боляр, сыртымы бөри ийсин» дийип, сыртыны өврүп дурандыр. Муңа Кечетелпек яш махалы сувчы эшегиниң ардыны ийдирип гөз етирди: мөжегем найынсап экен: ичини бошадып өтәгидипдир. Хава, акмак хайваның горкагына эшек дийилйәр. Акыллы хайваның горкагына гечи...

Сакаллы-сармыклыдыр, эмма гөзи гадаганда. Ханха, сүрүң өңүне дүшүп барян ялыдыр, бирден ховп барыны дуйса, нәдип гиренинем билмерсиң, эййәм сүриң ортaрасындадыр шейтан.

Шейтан болмасаң ким саңа гиден сүриниң өңүни чекдирер.

Ганжык билен ялңыз галан гечи чекрәп уграды, мекир дейюс голай-голтумда чолугың бардыгыны билип хас хем надарлык эдйәрди. Ол өзүниң экидилмек үчин гетирилмәндигини билмейәрди. Кечетелпек оклы хырлысыны гужаклап кән ятды, ай гөтерилип асмана чыкды, гаплаңың гара салжагына ынамы азалып билине гушанан яглыкдакы наныны чыкарып иймәге отурды, гөзи вели гечидеди. Бирден гечиниң сеси галды. Ганжык зынжырының дашында пыр-пыр айланярды. Гаплаң я ёлбарс гөрсе өйдеки жанаварлар ган сиййәр дийилйәни чын экен. Ганжык айландыгыча писсә долашярды. Кечетелпек нәче сиңе серетсе-де, зат гөрмеди, асыл гөрер ялам дәл экен. Даг билен реңкдеш мәхнет гаплаң ай ышыгында сайгардар ялы дэлди. Эдил дагдан ёнулып ясалан ялы, гымылдайса нәдерсиң. Ол этияч үчин дурдумы я ав атма леззетини узалтжак болдумы, гараз эсли салым дурды, соңра авуна тарап йөрәп уграды. Голайлаберенде, бирден әдимлерини тизлешдирип, гечини пенжеси билен бир какды, вели Кечетелпек отуран еринде башыны талавлатды. Гечи өлүминиң өң яны бир чекрәп етишди, эмма дадына хич ким етишмеди. Ганжык ысгынсыз чыңсады. Гаплаң өз болшуна монча болуп, бир награ дартды вели, даглар-дашлар лерзан алды, Кечетелпек тас мәшәни гысыпды. Гаплаң билен душумак шерабың башында паңкылдап отуран ялы дәл экен. Гаплаң хованы ысгады, ганжыгың яла гелен ысыны алан борлы, ол оңа тарап йөнелди, ганжык хем горканда эшекден ибалы дәл экен, йөне аркасыны тутайды жанавар.



Хайван яла гелмесе бейлеки жынса дегмейэр, адам үчин болса пархы ёк. Ине, хайван билен ынсаның арасындакы ене бир тапавут...

- Инди нәмә гарашяң хайваның бири хайван, ягдайың ёк болса ий гэр гечини, йөрите гетирдим, ёгса-да башла-да... -- Кечетелпек пайыш сөгүнди. Гаплаң даш-төверегине гарап бир салым дурды: ол Мөвлам байың юмушыны битирип, женап Майкл байы гүжүкли эдээрли гөрүнди. Эдил шол пурсат хем зензеле болуп аждарха ялы бир бела тогаланып етип гелди. Ол бела гелшине гаплаң билен алшып гитди. Кечетелпек ол гелен задың нәмедигини тей аңшырып билмеди. Бир салымдан ай ягтысына башга бир гаплаңың гелендигини билди.

- Майкл бая ики гүжүкли болжак-ов... -- Кечетелпек о сөзи жаныянгыжына дийсе-де дийди вели, ишиң бүтинлей булашандыгына акыл етирди. Дуршы гахар-газап болуп гелен беланың ол өз ити Аждардыгыны соң дуйды. Гаплаң билен ити ала-вагырды болуп бир-бирини гемирйәрди, итиниң асгындыгыны дуюп, ол атайын дийип гаплаңы энче гезек нышана-да алды, эмма ики гүйч шейле бир гидишйәрди, херекетлер шейли бир чаласынды, ай айдыңлыг-а бейле-де дурсун, гүндизиң гүнем нышана алып ынанып атып болар ялы дәлди. Эгер итинден урайса, пушейман эдип аңырсына чыкып билмежекди, онсоң итиңи урдугың гаплаңың ёвуз пенжесине-де гарашыбер, онуң нәме билен гутаржагам көре мәлим. Онянча ит гаплаңың алкымындан агыз салды, эмма өзи ашагына дүшди, гаплаң жанажыгына алмаз ялы дырнаклары билен итиң гарныны, юка ерлерини персала эдйәрди. Чолук яңадан нышана алды, болмажак болса болмаз экен: гаплаң бокурдагыны сыпдыржак болуп, ики яна урнуп, итиң астына дүшди. Кә гаплаң үстдеди, кә ит. Гүйжүниң асгындагыны дуян ит гача дуруп гаплаңы чекип уграды, ызда болса гиден учут барды. Кечетелпек сәхел эгленсе пажыганың эрбет гутаржыгыны дуюп, бир элине силкмесини, бир элине ак саплысыны алып дашдан-даша, кертден керте товсуп ашак энди. Шунча хатыржем баяндырын өйтсе-де даш бары тогаланды. Эдил шол пурсат хем ит гаплаңың алкымындан азыны сыпдырды. Гаплаң хас нәмәлим улы ховпуң аркасындан гелйэндигини сызып, ынсаның ысыны алып аркан секреди. Кечетелпек икиси диклешди. Телпекли эле агыз уран гаплаң силкмәни бир силкди вели, Кечетелпек эли омурдандан ёлнуп гидендир өйтди. Чолук нәче чаласынлык билен онуң

гөвсүнден ак саплыны гойберендирип өйтсе-де, гаплаң чеелик билен ай ышыгына ялпылдаян тыгдан совлуп етишйәрди. Ит хем бу вагт өзүни раслап, гаплаңың арт аягындан агыз салып чейнемәге башлады. Онуң авусыны дуймаяндыгыны билип гаплаңа хопба болды, онуң зарбына Кечетелпек, гаплаң хем ит тогаланып ганжыгың үстүне гайтды. Ганжык бир ваңкырды. Чолук пурсатдан пейдаланып, ак саплыны урды, пычак ишледи. Гаплаң адама топуланда Аждар яңадан онуң хыкыртмагындан алды, өңки гыллыклы еринден агыз салды. Гаплаң ити алкымында гөтерип адам билен сөвешйәрди, хакыт маяжына гетирип чеп пенжеси билен Кечетелпегинң йүзүне бир уруп, дарап гойберди. Чолук гапдала сүссенекләп гайтды, гаплаң инди ит билен сөвеше гирди, алжырап өзүни йитирмедик Кечетелпек пайыш сөгүнип, хернә гаплаңсың дийип пычагы уруп уграды. Гаплаң бокурдагыны сыпдыржак болуп, адамдан яңадан ар алжак болуп шунча жан этди, эмма Аждар тей сыпдырарлы дәлди. Үстүне сүрүнйән гүйчлериң жуда ёвуздыгыны дуян гаплаң пурсат арады, оңа ялңыз бир чыкалга барды, ол хем такдыра гачып, дик гаядан товусмакды, себәп башлы-барат урулян пычак хәли-шинди эндамына батярды. Гаплаң арт пенжелериниң бири билен адамың аягына какды, пенжәниң гаңрычаклап дуран йити дырнаклары чолугың долагындан гечип этине орнады. Инди адамың хем сыпып билмежекдигине гөз етирен гаплаң гара гүйжи билен икисинем иденекледип гая тарапа алып уграды. Ит хем муны дуйды, эмма бокурдагы гойберсе-де болжак дәлди, бир салымдан Кечетелпек, гаплаң, Аждар дик гаядан дүйпсиз учуда бакан сүйшди. Дүнйәде өзүнден гүйчли адам бардыр өйтмейән Кечетелпек пычагынам зыңып гаплаңың еңсесинден гужаклады, ыза чекмәге сынанды, эмма гаплаң гаплаң боляр, алкымындакы ите леңнер берип гойберди. Ит гайтды, бадына гаплаңам гайтды, ишиң ишден геченини сызан Кечетелпек гаплаңы сыпдырды, эмма гичди, ёңсуз гүйч онуң аягындан пенжәни сыпдырмады. Кечетелпек йылдырым чалтлыгында пикирленип етишди. Ашага, гөзяш ялы йылпылдап ятан дашлыга аман дүшмек үчин диңе гаплаңы ашагыңа алмалыды, гой, урулса-да даша гаплаң урулсын.

Бирхаюкдан хол ашакда элхенч гүрпүлди эшидилди. Ганжык эртире ченли ол тарапа гарабам билмеди...

Кечетелпекден дынман гижәң ярымында ёла чыкан чопан даңданлар буларың үстүнден гелди. Бокурдагы мәкәм чейнелен

гаплаң өлүди, итиң өлүдиги-диридиги нәмәлимди, гапдалда болса эл-аягы, йүз-гөзи эндам-жаны гана боялан Кечетелпек ятырды. Горды чопан ахмыр билен башыны яйкады...

Горды чопан Кечетелпеге хем итине үч гүн хер дүрли отдан япгы тайярлады, үч гүн гойна-да Гайып лал гитди, сувам гетирди, нахарам тайярлады. Мундан бетеррэк ярадарларам үч гүннен өзүни тутярды, вели, Кечетелпек оңалыбермеди, ярасының ызасы гайтса-да, үшүдип-гыздырмага башлады, махал-махал йүреги буланып уграды, муны чопан ягшылыга ёрмады, йөне Гайып лалы өрө угратжак вагты.

- Иним, мен бир Сөйүналы обасына барып гайдайын, сен Гайыба айт, гой, ол тә мен гелинчәм сүрини гоша индермесин. Сениңем чай-сувуң янында, гапдалыңа иңлис түпөңини ал-да ятыбер - дийди.

Кечетелпек йылгырып:

- Нәме Горды акга, тебип гетиржек болярмың, түвелеме, мениң ягдайым тут ялы, ханха Аждар-а эййәм даяныпдыр. Несип болса, мен хем эрте-биригүн аяк үсте галарын, нәме Кечетелпек инди итче-де ёкдур өйдйәрмиң? - дийди.

- Нәме, мен тебип гетирейин дийдимми? Пәхей сенем-ә! Нәме сең ялы гаплаң билен тутлушан гул гөрүлмедими?... Агшам эрбет дүйш гөрүпдирин, шу Халлы Назарлара чыкаран гызым, тей гөзяш эдип ятырмады... Багрыңдан өнен эжиз-дә... Ятыбер сен... Ханы Гайыба-да айт, тә мен гелинчәм сүрини гуя гетирмесин.

Кечетелпек бир гепи гайталап отурмаян яшулының гүмүртик болшуны гайдып ызарламазлыгы макул билип, Гайып лала лал дилинде бир затлар дийди. Соңра:

- Горды акга, тә сен барынчаң бакыбер - дийдим, болупмы? - дийди.

- Болупдыр, итем энтәп гитмесин, мен муны ганжыгың йүпүне даңып гидәейин. Бимежал дуйюс сеңкилдәп гитсе эрбет бор. Ганжыгы болса Гайып алып гидер - дийди-де, дийши ялы эдишдирип, бу болян затлара оңлы дүшүнмән аңк болуп дуран Гайыба ганжыгы үмләп, сүрини гөркезди-де: - Мен гелинчәм ганжыгам янында болсун - дийди. Этмели ишлери бир лай икисине яңадан дүшүндирип сувчы гөхерди мүнүп ниредесиң Сөйүналы обасы дийип гидиберди. Эртеси гүн гүнорта болуберенде бир атлы билен етип гелди. Итиң ёклугыны гөрүп йүреги жигледи, йөне сыр билдирмән тебип билен тиркешип чалмара гирдилер. Бу махал

Кечетелпек гара дер болуп самрап ятырды, чеп тарапына гайтарыпдыр, агзындан гыллыгы саркып, кирли чопан яссыгыны сув эдипдир. Чопан бил яглыгыны алып илки онуң маңлай дерини, соңра гыллыкларыны сүпүрди, башыны гөтерип, яссыгыны бейлесине агдарды.

- Кечетелпек, иним, иним, ханы гөзүңи ач...

Тебип билен чопан биркүч ёла айдансоң Кечетелпек ыңранып гөзүни ачды: онуң кешби горкунчды, гөзлериниң гөрежи гиңәпдир, өзем губарың аңырсындан думанлап дур.

- Кечетелпек, нәхили ягдайың?

- Шүкүр худая, Горды акга, йөне бижай үшейән... Гар ягжак болярмы?

- Говы ериң боляр иним, гары нә биз шу гүн гөрмелили, ине, оды галларыс, гора гирениң ялы борсуң - дийип, Горды чопан онуң үстүнден серпен поссуныны янадан япды, этеклерини ашак салышдырды.

- Горды акга, дүйн Мөвлам баям утды... Ай, мең биле гитсе, хей, онуң алмадык галасы бормы... Инлисиз бир ак гызыны алып гелдик... Көпей оглы дийсе...

- Иним, сувжагаз ичәй. - Тебип шей дийди-де, додакларыны чөммелдип сув акандакы ялы сес этди. Кечетелпегиз зәхреси ярылды, тирсегине сөөнип, гөзлерини петредип, ики-бака горкулы серетди. -- Хайыр, ятыбер инди, аркайын ят, мен хәзир деррев дердине эм эдерин - диенде хәлден гара жаны галмадык Горды чопаның дериси гиңәп гитди. Тебип чопаны алып даш чыкды-да, чете чекип:

- Болжагы болупдыр - дийди.

- Нәме болупдыр?

- Халыс чопан болайяңов! Гөреңокмы нәм боланыны, гудуз ачыпдыр. -- Горды чопан шоны гүман эдип тебип гетирмәге гидипди, эмма худайёлы барыны айдып, гөвнүне гелен шол сөзи ковуп, «хернә гудуз ярмадык болса боляр, галанына сөйүналыларың тебиби бир эм эдер» диен ынамы дыр-пытрак болды.

- Нәме-де болса бир эм эт, ана, сүри сеңки, Халык ага...

- Чопан муң эми гутарыпдыр, би хәзир сува гирдирдигиз өлйәр. Гаты дерләберсе-де басырганып сува гарк боландырын дийип өлйә. Инди муң эми саг-аман өлмек... Сенем хабардар бол, дишледәйме өзүңи... Индиден бейләк мунуң жанажыгы башлар... Муң иен

нахарындан ийсең сен хем гудуз борсуң - дийип, гепләп баршына атына мүнди:

- Аклыгыңы бир алып гит ахыры...

- Алан ялы чопан!

- Ханы айт, муны нәдип дерлетмән болар?

- Чопан мунуң эми ёк, яңкы айданым, өзүңден хабардар бол, гөзүң гараңкырап уграса, башың айланжак болуберсе, оба деп. Дессине етишсең, мен эм эдип билерин, өтүшсе велин... Мунуң эми өлүп сыпмакдыр... -- Ол атына гамчы чалып чүв гитди... Шонда чопан өзүниң хем гөзүниң гөзүниң гараңкырап гидендигини дуйды... Бирденем ёлда гелйөркә чаларак йүрегиниң буланжак болшам ядына дүшди. Дүйн өгәни хем ядына дүшди. Дессине етишмек үчин гөхерди мүнүп Сөйүналы обасы дийип эңибермели бормы инди дийип ойланды. Тебибиң ызындан өмрүңде бир гезек хапа сөз дийип гыгырып галды. Ол гайдып геленде чолук гайтарып ятырды. Ол нәме этжегини билмән, гайта-гайта онуң дерини сырды, көшешдирижи сөзләр айтды, алдыгына Худайы чагырды. «Гудузың зәхери йыланыңкыдан гүйчли дәлдир-ле» дийип эсли немәни алып гарасув болуп ятан йигидиң дишлерине чалды. Ядына гүпбе ити дүшди. «Бошанып оба гидәйдимикә? Аслында, ит гудузмыка я гаплаң? - билмели! Гайыбың янына гиден болса - хай, яш огландыр - харап эдәймесе биридик я зынжырыны сүйрәп оба гидәйдимикә? Оба гитсе-де харапчылык эдер-ов». Гожаның гонжуна гор гуйлуп энди сүриң янына, не яданына бакды, не далжыганына. Бир байра етенде башы айланып, гөзи гараңкырап, зордан йыкылман сакланып, багрыны самана берди. Бираз эссине геленсоң яңадан йөрәп уграды, гөрсә кәл болуп ятан гиң сайда сүри ага-яна айланып отлап йөр. Ол таягыны донуна илдирип гыгырып уграды. «Вах, чал, нәме богазыңы йыртып дурсуң!» Ол донуны булап башлады. Ахыры Гайып оны гөрди, чопаның элини салганына дүшүнип, Гайып лал сүриниң йүзүни гараятага тарап өвүрди. Чопан төверегине шунча бакса-да Аждары гөрмеди, йүреги гопуп башлады. «Хей, дейюсың ити оба гидендик-ов!»

Сүри гелди. Горды чопан ярым сагат элини келеменлендирип ити сорады. Агзы билен хав-хавлап гөркезди, гуйругыны булап гөркезди. Гайып оңа ганжыгы салгы берди, чопаның гахары гелип, яңадан үйрүп башлады. Гайып икисиниң дүшүнишип билмежегине дүшүнип, Кечетелпеги агтарып чалмара гиренде депесачы үйшүп гитди. Гөрсә, Кечетелпек эдил ит отурышыны эдип ики

чигинлерине агыз салярды, бирден ол Гайып лалы гәрди-де йыршаршып «хав-хав» дийди. Чопаныңам, чолугыңам ит болуп үйрүп дуршуны, чолугың-а халыс перзиниң үйтгәнини гөрүп, яш огланың зәхреси ярылды.

- Горкма, Гайып, горкма, мен оюн этдим, оюн этдим... - дийип, Горды чопан зор билен йылгырып, онуң эгнинден элини ашырып, чете чекди. Гайып лал кә чопана бакярды, кә ызына өврүлип чалмара. Горды чопан оңа аталык мәхри билен гарап, йүрегини ерине гетиржек болуп, өзүне зор салып йылгырып, ягдайы дүшүндирмәге сынанды...

Адамзат хайванат дүнясинден чыкып, энче мүңйыллыкларың ичинден гечип, дил хем акыл-пайхас кемала гетирип, гаты көп зат йитирипдир. Ол үстүне абанян ховпы энчеме вагт өңүнден дуймак, энчеме мензил алысдан ыс алмак, дилсиз әхли зады дийип билмек укыбындан жыда дүшүпдир. Йөне башга-да бир дил барды, ол дил бирек-биреге середип, йүз мимикасы билен гүрлешмекди. Ики дил билмейән бири-бирине душанда мүмкин болан зады бири-бирине дүшүндирип билйәр, ики саны айры-айры обада өсен лал бир-биреге дүшүнип билйәр. Йөне бир лал билен бир дилли бир-бирине дүшүнип билмейәр. Оларың бирек-биреге дүшүниш формалары башгачады. Ёгса чопаның йүз кешмеринден хем, лалың кешмеринден хем әхли зады окап отурмалыды. Чопан билен лала би дил аянды, эмма шинди би дилде чынлакай гүрлешип гөрмәндилер. Себәп лал чопан дурмушының чылшырымсыз ишлерине үмсүзем дүшүнийәрди, чопан хем йөнекей элужы эдилмели ишлери хеләк болман гарайышы билен дүшүндирйәрди. Хәзир вели булара чынлакай дил зерурды, шинди геплешип гөрмедик чынлакай диллери зерурды, себәп ягдай чылшырымлыды...

Горды чопан Кечетелпек билен нахар иендигин, өзүниң хә диймән гудузлажакдыгыны аңды, ол жан эдип Гайып лалдан Кечетелпек билен нахар иенини-иймәнини сораярды, лалың өз дийжек болян задына дүшүнмейәндигини билибем ики элини будуна урярды, чопаны надыл эдендигини билйән лал дүшүнийәнден болжак болды, эмма ол йөнтөм мекирлигем чопан дуюп гатырганды. Чопан оңа ене «Эгер сен Кечетелпек билен нахар иен болсаң, дессине гөхерде мүн-де Сөйүналы обасына гит, барып мени ит ярды дийип Халык тебибе айт» диййрди хем Гайып лалы тебибе гөркезмән келтелик эдендигине ахмыр эдйәрди. Ахыры

Гайып лал дүшүнди, ол херекет билен «онуң билен нахар иймэндигини» дүшүндирди. Чопаның йүреги ерине гелип, «оңа гөхерди мүн-де оба гит, Аждары гөрсөң, ат, ёгса ярамазлык эдер» дийди. Нәме онуң дийип дуран ве эллери билен лалың дилине терс херекетлер эденине Гайып лал аңсат-аңсат дүшүнәйәрми. Чопан вагтында Гайып лал билен гүррүңләшмәни өврәнмәндигине пушейман этди. Яңадан дүшүндирип башлады, элине түпеңини алды-да, чопан билен Гайып лалың гең-таң херекетлерине сын эдип дуран ганжыга тарап түпеңини гезеди. Ганжык гарашылмадык вакадан алжырады, илки чопан оюн әдйәндир өйтди, эмма хыйрсыз йүзүнде оюн аламатыны гөрмедик ганжык гачжак болды, чопан атды, эмма ок дегмеди, ганжык ваңкырды-да товсуп япыдан ашып гитди, онуң өңи яйылып ятан текизликди. Чопан алжырап бир хырла тарап ылгажак болды, дессине онуң оксузлыгы ядына дүшүп сөгүнди, бирденем Гайыба түпеңи берди-де, ат дийип гыгырды. Гайып гачып барян ганжыкдан нышаналап атды, ганжык түвдүрилип гитди. Түпең сеслерине гошдакы жайдан ики ёла жынсыз сес чыкды...

Дүйпгошдакы чатманың ичинде гүллелер әдил өзүне деген ялы болуп дүйрүлип Кечетелпек буланып ятырды, багырярды, ики дызына галып, келлесини талавладанда, ики яна эсрән эркегиң агзындан сычраян көпүк ялы гыллыklar сычраярды. Кечетелпек әйменч-әйменч гыгырярды. Чопан оны көшешдиржегем болман Гайыбы алып ганжыгың янына уграды, ганжык чалажан экен: жанавар чыңсамасыны гоюп, эл яладып, эсе боя галдыран чопана найынжар гарады. Чопан ол назара узак бакып дуруп билмән, Гайыбың элинден түпеңи алып, бир-ики ёла атды. Ганжык чопана середип жан берди. Горды чопан ганжыгың аягындан сүйрәп от-чөпсүз, алака күрүмликден яңа ак урпак болуп ятан ере гетирип, үстүне одун барыны атып отлады. Ганжыгың нәме дийип өз атыланыны билмейши ялы, Гайып лал хем ганжыгың нәме үчин атыландыгыны, нәме себәпден отланандыгыны билмән чопана горкулы назар салды. Бу дүшнүксиз хем элхенч вакалардан яңа Гайыбың йүзүнде реңк-пет галманды: ол чопаны дәлирәндир өйдйәрди...

Өйден ики пенжелерини герип, өз авуна топулжак болян айы ялы арлап Кечетелпек чыкды. Оны гөрән Гайып лал хедер эдип, чопанына бака гысмылжырады. «Горкма, горкма, Гайып жан»

дийип, ол өзүнө зор салып, эмай билен онуң башыны сыпалап гужагына гысды. Гайып лалың дамагы долды.

Ховп дүшнүксиз боланда хас эйменч боляр...

Горды чопан Гайыбы ыза итерип, «горкма, горкма» дийип, Кечетелпеге гаршы йөнелди. Ол голайлашдыгыча Кечетелпек дишлерини бир-бирине гайрап, эллерини келеменлендирип, онуң үстүнө бөкмөгө тайярланды. Кечетелпегинң мэхнет гөвреси хас гочалан ялыды. Онуң болуп дуршы оны бедэхет хайбатлы, бедэхет элхенч гөркезйәрди. Чопан хем хэзирленип оңа голайлады, Кечетелпек үстүнө бөкен бадына чаласынлык билен гапдала совулды. Кечетелпек даг бөлеги ялы гүрпүлдөп йүзин йыкылды, чопан оны басды. Хайбаты эпет болса-да, чолукда межал ёкды. Хатда чопан билен ол якалашып хем билмеди. Чопан ятан еринде онуң эллерини янынлайын эдип бил яглыгы билен чигим-чигим эдип даңды. Гайыбы голайына гетирмән чолугыны сүйрәп өңки ерине элтип ятырды. Кечетелпеги ене дер басды, гөречлери думаның аңырсында йитди, сабын иен ялы агзы йөне көпүкләп ятыр. Муны голая гелмән сынлап дуран лал чолугы гудузландыр өйдүп гүман этди, себәп ол гудуз итиң агзының көпүкли боляндыгыны эшидипди. Йөне би Хыдыр гезен сәхрайы мейданда шинди пыланы гудуз ачыпдыр диен гүррүңи эшитмәнди.

Чопан еңи билен дерини чалып ёкарсына середенде кемсиз башының айланып гөзүниң гараңкыраныны гөрди. Эндамында якымсыз гызгын дуйды. Агзында түйкүлик көпелип ики эрнинден акып башланыны Гайыба гөркезмежек болуп зол-зол еңи биле сүпүрди.

Горды чопан өзүни раслап, Гайыба «Дүйәни мүнде угра» дийип гөхерди агтарып төверегине середенде гөхердинң ёкдугыны дуйды, шол бада хем тебиби гетиреноң оны душамандыгы ядына дүшүп, өзүнө сөгүнди. Эрбет сөгүнди. «Боляр-да эшекли гидәй» дийип онуң даңылан ерине серетсе эшек хем ёк. «Эййәм акылым үйтгәп зат сайгарман йөрен болаймайын» дийип, бутларындан пенжеләп гысып гөрди. Эмма акыл ериндеди, йөне эшек билен гөхерт еринде дәлди... Эшеги Горды чопан тебип гетирмезиниң өң яны өзүниң гудуз ачандыгыны дуян Кечетелпек бошадып, үстүнө хоржун атып, хоржуның биртайына дутарыны, бир янына аңры-бәри гош-голамыны атып, оба гаршы ковуп, ягырнысына ики таяк дегрип гойберипди. Ол обада буларың башына бир иш дүшендигини билерлер өйдүп шейдипди.



Горды чопан Гайыбы Сөйүналы обасына тарап ёла салды.

Пасыл чалшыгы голайлан болмагы ахмал, хова өйлөндөн бәри булашып, илери гаралды, дем алар ялы дэлди. «Ягыш ягса герек» дийип пикир эден чопан өз пикиринден горкды. «Гудуз сувдан горкармыш» дийип ойланып барды-да, челекден бир чүңнүл сув гуйды, сувуң сесине алланичикси болуп гитди. «Хә, болжагым болупдыр, Гайып бир аман галан болсун-да хернә, биревинң еке мирасыдыр нерессе»...

Гошда Кечетелпек багырярды, вагшыяна сес билен гыгырярды, бу махал аркайын ятмалы жанавар гоюнлар онуң сесине, бу болуп гечен вакалара, перси үйтгән чопана этиячлы бакярды.

Горды чопан бирден эжизледи, ол илкинжи гезек өзүниң горкяндыгыны; чыкалгасыз ягдайдан чыкалга тапып билмейэндигини билип эжизледи, тас гөзүне яш айлапды, эмма вагтында өгемеси тутды, өгеди, гайтарды хем гайтарып эжизләнени ядындан чыкараны үчин өгемесинден миннетдар болды. Ол нәме этжегини, нәме этмелидигини билмейәрди. Нәме этжегини билмән хем чатма бойнуны узатды, ол урнуп ятан Кечетелпегинң кешбинде бирмахалкы, мылакатлы, гардашыңкы ялы эзиз йүзи гөржек болды, эмма агзындан ак көпүк сачып, вагшы херекет эдип ики эгнини гемирип ятан Кечетелпеги гөрди.

«Нәтмели!?» Өңки ягдайы боланда ол чыкалга тапарды, эмма башы дүңйә ялы думанлап, сери беңниниң сери ялы сәмәп дурды. Гөречлер улалдык сайы, акыл даралар экен!

Ол иң соңкужа нешесини чыкарып атды. Бирден алланичикси болуп тисгинди. Ол зөвве еринден галып, элхенч сес чыкан тарапа гарады, гөрсе, хич зат ёк, ол диңширгенип, гөзлерини элек-челек эдип гаранды. Ене элхенч сесе тисгинди, гөрсе серке өзүне гөзлерини мөлердип середип дур. Ол утанды, йөне дура-бара серке оңа чекрейән аждарха ялы әпет йылан болуп гөрүнди. Горды чопан гапдалда ятан түпеңе элини етирип атжак болды, эмма горкды, түпеңиң сесинден эйменди. Ол шейдип түпеңини гужаклап эсли букулып отурды, аждарханың дерегине ене серке гөрүнди. Чопан сөгүнди. Бирден онуң гөзи Гайып лала дүшди, арка тапынан ялы болды, бирденем онуң оба гитмәни ядына дүшүп гахарланды. Барып оңа агыз салаясы гелди.

Гайып онуң янына гелип эли билен түвлөден болуп, ити атып ганжыгы отлан ялы отландыгыны эли билен дүшүндиренде, Горды чопаның зәхреси ярылды. Гайыбың билеги ганды. Чопан дессине

онун еңини чызгап гөрдү, итиң ярандыгыны билип башыны  
яйкады. Одун гетирип күлү горжап көзүң үстүнө одун басды-да, от  
якмага дурды. Гайып лал инди нәмәң-нәмедигине дүшүнип, өзүни  
эле алыпды. Ол урнуп, гыкылыклап ятан Кечетелпеге серетди, эмма  
нәме этжегини билмән нәумыт халда хамсыгып даша чыкды. Писсе  
одуны говы туташансоң Горды чопан Гайып лалы одун башына  
гетирди. «Бейләңе бак дийип ышарат этди-де базырдадып алавлап  
дуран кесиндини онун ярасына басды. Гайып чыдаман гыгырды,  
чопан тисгинип гитди. Ол икинжи кесиндини алып басды, Гайып  
лал чыдамалыдыгына дүшүнип диш гысды, дүйрүгип дуршы биле  
саң-гаты болды, чопан үчүнжи кесиндини базырдадып басды.  
Тирсекден гошара ченли эти гызыл жижжик эдип якды. Гайыбың  
эсси айылып йыкылды, шондан соңам ол отлы кесинди билен  
сүңкүнө ченли газады...

Соңра ол түпеңе ок сүрди-де чатманың ишигинден гарады,  
гөзлери яшарды, хайсыдыр бир доганы окамак иследи, болмады. Ол  
түпеңиң сесине горкжагыны билйәрди, шейле-де болса, хич зат  
гөрмейән гүл басан гөз ялы назарларыны гапа дикип, элхенч сес  
эдип ятан чолугындан чененип мәшәни гысды. Жайдар деген  
болмалы, гайдып Кечетелпекден сес-седа чыкмады... Йөне түпең  
сесине Гайып лал эссине гелди, эмма нәме-нәме боландыгыны  
аңшырмады.

Чопан Кечетелпегинң жеседини сүйрәп уграндан соң Гайыбың  
ини дүйрүкди, ол жеседи хем ганжыгың маслыгыны отлан ялы  
отлар өйдүп пикирленди, эмма чопан оны ода дәл-де, гардана тарап  
сүйрәп угрансоң барып көмеклешди. Олар ики болуп жеседи  
гарданың ичине гарың үстүнө атдылар, гарданың ики агзынам  
мәкәм багладылар. Чопан донуны чыкарып гарданың агзына атды.  
Гелип чатма от бердилер.

х х х

«Хей дүнъе, би бейле гутард-ов... Ахмырсыз өлүм ёк дийлени  
чын экени. Ханы гарры көпек, инди мерт бол, мердана бол! Сен  
мунда гөржегиңем гөрдүң, гөрмежегиңем. Хакыкы мерт болмалы  
ериң гелди, шу яш огланың, дүнйәниң яңы гырасындан гирен  
огланың хатырасына чыда, чыда! Сен дүнйәде илкинжи болуп  
өлеңок ахыры, чыда! Шу огланы бир аман саг тебибе етир, етир!  
Тебибе етир... Тебибе етир!» Гожа бу сөзлери тә хакыдасындан

йитип гидйәнчә гайталап гидип отыр, гидип отыр. Гижәнің ичинден, соңра хол гүнки ялы элхенч ялның ичинден, гара гышың ичинден гечип, Гайыбың ызына дүшүп гидип отыр. Гожа хушуны кә йитирйәр, кә аклына айланяр. Кә ол довахың ичинден гечип баряндырын өйдйәр. Дүнйә ловлап яняр, асмандакы йылдызлар учганаклашып дурлар. Гожа чыдаман гыгыряр, бар гайратыны эдибем диш гысяр...

Жахан яйрады, олар ики тиркешик болуп Сөйүналы обасының депесинден индилер. Халыс межалы гачан Гайып дик байрың эрнегинде дуруп асманга гаршы атып гойберди. Түпең сесине Горды чопан жыңссыз гыгырды. Обада бир ит эйменч сес билен увлады...